

قَالَ رَبُّهُ تَعَالَى فِي الْقُرْآنِ الْمَجِيدِ
وَزَيَّلَ الْقُرْآنَ تَرْتِيلاً

آداب تلاوت قرآن

از
مفتی انتظام اللہ شہابی

صدیق ایڈیٹری، لاہور
۲۶-۲۷-۲۸-۲۹-۳۰-۳۱-۳۲-۳۳-۳۴-۳۵-۳۶-۳۷-۳۸-۳۹-۴۰-۴۱-۴۲-۴۳-۴۴-۴۵-۴۶-۴۷-۴۸-۴۹-۵۰-۵۱-۵۲-۵۳-۵۴-۵۵-۵۶-۵۷-۵۸-۵۹-۶۰-۶۱-۶۲-۶۳-۶۴-۶۵-۶۶-۶۷-۶۸-۶۹-۷۰-۷۱-۷۲-۷۳-۷۴-۷۵-۷۶-۷۷-۷۸-۷۹-۸۰-۸۱-۸۲-۸۳-۸۴-۸۵-۸۶-۸۷-۸۸-۸۹-۹۰-۹۱-۹۲-۹۳-۹۴-۹۵-۹۶-۹۷-۹۸-۹۹-۱۰۰

ناشر

مدینہ پبلیشنگ کمپنی مشہور محل میکلوڈ روڈ کراچی

DATA ENTERED

سال طباعت	۱۹۶۴ء
تعداد	۱۰۰۰
مطبوعہ	مشہور آفسٹ لیتھو پریس کراچی
قیمت	دو روپے چھاس پیسے

یہ کتاب اس پتہ پر بھی مل سکتی ہے

دائرة المعارف قرآنیم، آفتاب منزل ۱۱ ڈی

۱۱ ناظم آباد - کراچی ۱۸

DATA ENTERED

۲۹۷۱۲

Jan 2012

۱۳۲۲۷

آغاز کلام

(تمام دنیا کے مذاہب میں سب سے زیادہ جامع، آسان، قابل عمل، واضح اور روشن مذہب اسلام ہے جو ہر زمانہ میں ہر قوم اور ہر ملک کے لوگوں کی روحانی تکمیل اور نئی زمان و مکان کی ضمانت کے باعث ہر جو پائے حق کے لئے قابل قبول رہا ہے جو خدا کی وحدانیت کے اعلان کے ساتھ جناب سرکار دو عالم صلی اللہ علیہ وسلم کے ذریعہ ایک قرآن ایک قبلہ اور ایک ہی معیار تمدن انسانی کی تلقین کے لئے دیار عرب کے ریگ زار میں نمودار ہوا۔ یہ قطعہ زمین جو نہ صرف جغرافیائی حیثیت سے بجز تھا بلکہ تمام اخلاق، اوصاف اور مکارم انسانی کے اعتبار سے خالی ہوتے ہوئے جملہ رذائل و ضلائل کا مرکز بنا ہوا تھا۔ جہاں کے لوگ علم سے بے بہرہ اور شرافت سے خالی تھے اور نہ ہی شرافت کی جستجو میں کوشاں و سرگرداں تھے، عزت کی تمنا تھی نہ عظمت کی ہوس، قتل و غارتگری، ظلم و فساد، بغض و عناد، خون ریزی اور عداوت کے باعث انسان انسانیت سے محروم ہو چکے تھے اور انسانیت دم توڑ رہی تھی۔ یہاں انسانی عظمت و وقار اور عزت نفس خود ساختہ بتوں کے سامنے پامال ہو رہے تھے۔ قوم اور قومیت کا نظریہ تو کجا، سرداری کے دعوے تھے مگر خدمت سے خالی اور رہبری سے عاری، غرضیکہ عزت نفس، خودداری و تہذیب حیات کے تمام سرچشمے اس ریگ زار میں خشک ہو چکے تھے،

مرد و عورت بچے، جوان اور بوڑھے سب ہی میدان ضلالت و گمراہی میں بھٹک رہے تھے۔ یہ تھی اس ملک کی اس وقت حالت اور اس سے زیادہ بدتر حالت ان ممالک کی تھی جو تہذیب و تمدن کے مدعی اور علم و فن کے دعویٰ دار تھے۔ اپنی قدامت پر نازاں تھے اور قدیم تعلیمات مذاہب کا اپنے آپ کو حامل سمجھتے ہوئے مطلق العنانی اور شہنشاہیت کے پردہ میں وحشت اور بربریت کے علم کے نیچے اندھیر برپا کئے ہوئے تھے۔

جن کی زبان میں لوٹ کھسوٹ اور ظلم کا نام دولت مندی قہر مذلت اور پستی کا نام اقبال مندی، پہلانت کا نام حکمت تمام سو فیانہ حرکات کا نام حقانیت، عداوت، بغض و کینہ کا نام حق پروری اور غارت گری کا نام عدل گستری تھا۔ توہمات کو مذہب کہتے تھے، اخلاقیات کا معیار ان کی نظر میں دنیا کو ترک کر دینا تھا۔ گداگری کے عیب سے روح کی جلا کرتے تھے۔ بندوں کے تمنوں نہ خدا کے شکر گزار۔ خدا کے نام کو گمراہیوں میں بھلا چکے تھے۔ ذاتی عناد اور خود غرضی کو بروئے کار لانے کے لئے اپنی دماغی اختراعات کے ذریعہ اپنے پیغمبروں کی تعلیمات کو بھی بدل ڈالا تھا۔ افراد انسانی کا احساس اس درجہ پست کر دیا تھا کہ ظلم کے خلاف آواز اٹھانا اور سچی بات کہنے کی سزا موت کو دعوت دینا تھی۔ غرضکہ تمام دنیا کے اقوام و مذاہب کے شعائر کی یہی کیفیت تھی۔

اقوام و ملل دیر و دیار سب کچھ موجود تھے مگر سب کے سب ضلالت و گمراہی کے شکار تھے۔ حکومتوں کے قیام کا مقصد ظلم اور نفس پروری تھا۔ تعلیمات و مسائل اور زندگی کی دوسری سہولتوں پر ایک خاص طبقہ کی اجارہ داری تھی اور غریب عوام افلاس، غربت اور غلامی کی صعوبتیں برداشت کرنے کے لئے زندہ تھے۔ مقام اور وقت کے لحاظ سے علیحدہ علیحدہ مذاہب رائج تھے جو صرف اسی جگہ کام آتے جہاں کے لئے وہ وضع کئے گئے تھے۔

یہی انسانوں کے وضع کردہ مذہبی قوانین تھے جنہوں نے انسانوں کو اٹھارہ و اتفاق اور یک جہتی کی بجائے آپس میں دست و گریباں کر دیا۔ امن و عافیت کی بجائے جدال و قتال ان اقوام کی سرشت میں داخل ہو گیا اخلاق و کردار کی تباہی ہوئی تعصب کی آگ نے مکارم اخلاق کو جلا کر خاک کر دیا۔ انسانیت بلبلا اٹھی اور فطرت نے تقاضا کیا کہ اللہ کی سچی ہدایت دنیائے انسانیت کے لئے عالمگیر پیمانے پر بھاری ہو تاکہ بچھٹکے ہوئے انسان اپنی منزل مقصود کو پالیں۔ گمراہوں کو راستہ مل جائے۔ امن و عافیت پیدا ہو کر بے راہ روی دور ہو جائے اور انسانی تہذیب کو پھلنے پھولنے کا موقع مل سکے۔

چنانچہ اس زمانہ کے لحاظ سے دنیا کی سب سے زیادہ بگڑی ہوئی سرزمین پر جو بے آب و گیاہ ہونے کے ساتھ ہی دیگر تمام برائیوں کا مرکز تھی خداوند عالم نے ہدایت کا آفتاب طلوع کیا یعنی انہی لوگوں میں جناب سرور عالم سید المرسلین خاتم النبیین رحمۃ اللعالمین حضرت محمد رسول اللہ صلی اللہ علیہ وسلم کو مبعوث فرما کر دنیائے انسانیت پر بڑا احسان فرمایا۔ آپ نے اللہ کی سچی قرآنی تعلیم کے ذریعہ ایک پُر امن اور شاندار تہذیب کی بنا ڈالی ایک بڑے کردار اور اعلیٰ معیار کی اساس قائم کی۔ نیکی کو رواج دیا صلح جوئی احساس الفت و محبت کے سلسلہ کو قائم کیا۔ اور تقویٰ پر ہی عرصہ میں لوگوں نے اللہ کی ہدایت کو قبول کر لیا جس کے بعد اسلام کے صحیح اور حقیقی تمدن کی بنیاد پڑی لوگوں کو باقاعدہ بھائی چارہ اور اخوت کی تعلیم دی گئی اور خدائے واحد کی عبادت سے انسانی عظمت و وقار کو بلند ہی نصیب ہوئی۔ معبودان باطل کے سامنے سر جھکانے کی حماقت فرمائی۔ شرافت نسی اور ذات پات کا فرق مٹایا۔ خدا کا خوف دلوں میں بٹھایا گیا جس سے امن کے قیام میں سہولت ہوئی۔ امیر و غریب، دولت مند و فقیر، آقا و غلام سب کو ایک ہی صفحہ میں کھڑے ہو کر ایک ہی خدائے برتر کی عبادت کرنے کی ہدایت فرمائی

قیام امن کی یہی سب سے بڑی کوشش تھی جو نہایت کامیاب ثابت ہوئی جس کے لئے ہزاروں سال سے دنیائے انسانیت بے قرار تھی۔ عبادت کے ذوق و شوق نے انسانوں میں خوش اخلاقی و بلند کرداری پیدا کی اور ان صفات کا حامل جو معاشرہ پیدا ہوا اس کے افراد اب ظلم کرنے سے رُک گئے۔ بددیانتی کو ختم کر دیا۔ حق کو پہچانا اور حق پر جان دینے لگے۔ کردار میں صحیح بے باکی آگئی۔ دینی اور دنیوی ترقی ان کا شعار بن گیا۔ آداب سے واقف اور آئین کے پابند ہو گئے عبادت کے اوقات اور اصول عبادت کے طریقوں پر شدت سے عمل کرنے کے باعث یہ معاشرہ انتظام و انصرام کی اعلیٰ صلاحیتوں پر فائز المرام ہوتا چلا گیا۔

اسلامی تمدن کے اس انقلابی پہلے نے دنیا کی تاریخ میں ایک نئے دور اور نئے زمانہ کا آغاز کیا اور اس آغاز سے لوگوں کے شعور خام کو پختگی کے اعلیٰ مقام پر فائز کر کے ان کی زندگی کو اس بلند اور اعلیٰ زاویہ پر پہنچا دیا جہاں کبھی دنیا کے ترقی یافتہ ممالک کے تمدن نے پہنچ کر نوع انسانی کو جہاں ثباتی کے ڈھب، حکمرانی کے اصول، تہذیب کے طریقے، اور ترویج علم و روحانیت کے اسانپ سکھائے تھے جن کی خوشگوار یادداشت سے آج تک تاریخ کا دل شاد اور انسانی تمدن کا دماغ روشن اور آباد ہے۔

آنحضرت صلیم کے دنیا سے تشریف لے جانے کے بعد انسانیت کے دشمن گروہ نے اس شمع ہدایت کو گل کرنا چاہا مگر نہ کر سکے اسلام بڑھا پھلا اور پھولا اور قرب و جوار کے اکثر ممالک پر چھا گیا۔ نہایت مختصر عرصہ میں ظلم کرنے والے مشلوہوں کے فریاد رس بن گئے۔ گناہگاروں نے عصیاں شکاری سے توبہ کی اور عابد و زاہد بن گئے۔ سرداروں نے سرداری کا زخم باطل ختم کر دیا۔ دولت مندوں نے غریبوں کو گلے سے لگا لیا۔

اس طرح وہ انسانی اوصاف جنہوں نے مختلف اقوام و ممالک کے آغوش میں پرورش پائی تھی، اخلاقی روحانی اور معاشرتی کمزوریوں کے باعث نہ پروان چڑھ سکے تھے۔ مگر اس کی تکمیل کی شاہراہیں اسلامی معاشرہ کے قیام کے باعث کھلتی چلی گئیں۔

حضور سرکارِ دو عالم صلعم کے وصال کے بعد خلفائے راشدین رضوان اللہ علیہم اجمعین، خدا، رسول اور قرآن کی تعلیمات پر شدت سے کار بند ہو کر جس میدان میں نکلے کامیاب و کامران ہوئے اور رفتہ رفتہ آدھی دنیا کے مالک بن گئے یہ لوگ اسلامی تہذیب و تمدن کے ایسے پتے بنوئے تھے کہ اسلام ان کی روحانیت اور اپنی صداقت کے اثر سے خود بخود دور دراز کے دیار و امصار میں پھیلتا چلا گیا۔ ان توحید پرستوں کے قدم جس ملک میں پہنچے وہاں کے انسانوں نے ان کو خوش آمد کہا اور ان کی تعلیمات کو عین رحمت سمجھا نتیجہ میں فتح و نصرت نے ان کے قدم چومے عوام سے لیکر خواص تک سب ان کے تابع فرمان ہو گئے۔ مومنین اسلام نے اس دور کا نقشہ ان الفاظ میں کھینچا ہے کہ یہ توحید کے شیدائی انسان علم و حدانیت ہاتھ میں لیکر دن میں اگر شمشیر بکف ہوتے تو رات میں دست بدعا، دن میں اگر سرکشوں اور مخالفین اسلام کی گردن زدنی کرتے تو رات بھر جبین نیاز اپنے خدائے قدوس کے سامنے گھستے تھے اور رور و کر دعائیں مانگتے کہ اے میرے رب اے خدائے برتر و بہتر دن میں اس ہندہ عاجز سے جو کچھ ہوا اگر تیری خوشنودی اور رضا ہوئی ہے، لے لے کیا تو تو اس کو قبول فرما اور ہمارے لئے باعث مغفرت بنا۔ اس ملک کے انسانوں کو توفیق عطا فرما کہ وہ تجھے سمجھیں اور تیرے دین کو پہچانیں اور ان کا سر جو اغیار کے سامنے جھکا ہوا ہے وہ تیری اور خاص تیری چوکھٹ پر جھکے یہ تیرے دین اور تیرے محبوب کی تعلیم پر کار بند ہوں۔ ان کی یہ دعائیں بے اثر نہ تھیں اور بے اثر کیوں ہوتیں جبکہ خلوص نیت سے مانگی جاتی تھیں۔ چنانچہ نیم شب

کی یہ دعائیں اس طرح فوری قبول ہوتیں کہ صبح کو فتح و نصرت ان کے قدم چومتی اور زمین کے یہ مالک ہوتے اور اس سرزمین پر بسنے والے ان کے احکام کے تابع فرمان۔ انسانوں کی گردنیں ان کے ہاتھ میں اور خود ان کی گردنیں خدائے برتر و قدوس کے دربار میں خم۔ ان لوگوں نے جو احکامات چاری کئے قرآن مجید اور احادیث نبوی کی روشنی میں ان کا نفاذ ہوا۔

خلفائے راشدین کے بعد جب سرکش اور خود غرض لوگوں نے دوبارہ اپنی مطلق العنان بادشاہت قائم کرنے کی کوشش کی تو تبلیغ دین اور اشاعت کلام اللہ کا کام اور اسلام کے مقدس نام کو بلند رکھنے اور روشن کرنے کے لئے اولیائے کرام نے اس مقدس فریضہ کی ذمہ داری لی جن کا مقصد محض انسانوں کی ہدایت، اسلام کی خدمت، علم کی سر بلندی، خدائی احکامات کو پھیلانے اور اسلامی تہذیب و تمدن کو عام کرنے کے علاوہ اور کچھ نہ تھا۔ چنانچہ یہ لوگ خدا کے بھروسہ پر اشاعت دین کی خاطر اپنے گھروں سے نکلے اور دروازے مقامات پر پہنچ کر اسلام کی اشاعت کی۔

ان لوگوں کی زندگی بڑی سیدھی سادی اسلامی شریعت پر مبنی ہوتی تھی۔ خلق اللہ کی خدمت۔ اسلامی تعلیم کی اشاعت، خدائے واحد کی عبادت کے ذریعہ اپنی روح کی جلا کرنا نہ کسی کا ہدیہ قبول کرنا نہ کسی سے کچھ طلب کرنا اور بے غرض ہو کر خلوص کے ساتھ زندگی گزارنا اپنی محنت اور کاروبار سے اپنی معاش کو ڈھونڈنا اور ان ہی کاموں کے ساتھ اسلام کے اوصاف سے عوام الناس کو روشناس کرنا جو کہنا وہی کرنا اور سچ پر قائم رہنا خواہ اس میں کتنی ہی قربانیاں دینی پڑیں ان لوگوں کا اصل شعار تھا۔

چنانچہ دور دراز ممالک میں اسلام کی روشنی ان ہی مقدس اور بابرکت انسانوں کے ذریعہ پھیلی اور ایشیا کے بڑے بڑے ممالک پر اسلامی پرچم لہرانے لگا۔ تبلیغ دین کی بدو بہد جو ان لوگوں نے کی، خداوند تعالیٰ کی طرف

سے اس کے نتیجہ میں ہر طرف برکات کا نزول ہوا۔ ہر دل میں سرور۔ ہر چہرہ بشاش
 ہر انسان غمی اور بے فکر، یہ اسلام کی خوبی تھی کہ موافق اور مخالف دونوں اس
 برکت سے اپنے اپنے طرف کے مطابق فیضیاب تھے۔ مسجدیں آباد وقت
 پر نماز اور اذان اس کے بعد تلاوت قرآن مجید خالصاً ہیں مریدین اور مرشدین
 سے معمور ہر شخص اپنے حوصلہ کے مطابق اپنے مولیٰ سے لو لگائے ترقی درجات
 کا طالب تھا۔

اس کے بعد ایک دوسرا دور شروع ہوا جبکہ اُمر اور سلاطین نے
 امور شریعت میں دخل اندازی شروع کی۔ نہ فرائض کی خبر رہی اور نہ سنن کی پرواہ
 نہ تلاوت قرآن مجید اور نہ رات دن کے اوراد، اپنے آقا و مولیٰ خالق ارض و سما
 سے بیگانگی اختیار کی اور اس دور کے بعض علماء خدا کی رضا ہونی کے مقابل
 حکومت وقت کی خوشنودی اور مناصب و مراتب کے حصول کے لئے آپس میں
 دست و گریبان ہونے لگے ایک دوسرے کو کافر بنایا اور آپس میں انتشار
 پیدا کر کے دنیوی عز و جاہ اور مال و دولت حاصل کی۔ نتیجہ یہ ہوا کہ خیر و برکت
 اٹھی۔ اسلامی اخوت و برادری کی جگہ خود غرضی نے لے لی۔ کمزور ہوتے گئے۔
 یہاں تک کہ سلطنت سے بھی ہاتھ دھو بیٹھے۔ اب وہی انسان جو خدا کو واحد
 جانتے ہیں اور اسلام پر شہید ہیں اس کے نام پر ہر وقت مٹنے کو تیار ہیں
 ان کا یہ حال ہے کہ دنیا میں دیگر اقوام کے دست نگر اور ان کے مقابلہ میں لپست
 نہ ان کے پاس ملل و دولت ہے اور نہ ہی آخرت کی ایضاعت سے ان کا
 دامن مالا مال ہے اور یہ سب نتیجہ ہے دنیا کے اسباب و وسائل پر بھروسہ
 کرنے اور اپنے آقا و مولیٰ سے رشتہ بیگانگی توڑنے کا۔

اسی پر بس نہیں بلکہ نام کے مسلمان ہیں خدا سے عداوت ہے اس کے
 در سے فرار اور اس کے محبوب کے ہٹائے ہوئے احکام سے انکار ہے۔ خود
 قرآن مجید کی تلاوت سے بے توجہی ہے۔ اور اس کے معانی و مطالب سے

آگاہی کی نہ خود کوشش کی اور نہ ہی کسی دوسرے سے سننے اور اطلاع پانے کی کبھی ضرورت محسوس کی۔

خدا سے منکر اور اسلامی عقائد و تعلیمات کے مقابل اپنی دماغی اختراعات و ایجادات پر نازاں دیگر اقوام آج آسمان سے تارے توڑ لانے اور چاند پر بستیاں بسانے کی جدوجہد میں مصروف ہیں مگر اس دور میں مسلمان اب بھی دوسروں کے مقابل پست ہیں، مفلس ہیں، دنیوی وسائل اور ذرائع کے لئے دوسروں کے دست نگر ہیں اور اس کا واحد سبب مسلمانوں کی احکام قرآن سے بے توجہی اور بے تعلقیت ہے۔ نہ قرآن مجید کی تلاوت کا خیال ہے نہ اس کی تعلیمات پر عمل کرنے کا شوق اور یہ بے راہ روی و حماقت کی وجہ سے پیدا ہوئی۔ جب تک مذہبی تعلیمات سے آگاہ نہ ہوں گے تو اپنے آقا و مولیٰ کو کیسے پہچانیں گے۔ جب احکام قرآن پر عمل پیرا ہوں گے تو خدا کو پہچانیں گے پھر خدا ان کا ہوگا اور یہ خدا کے ہو جائیں گے۔

بزرگانِ سلف کا نظریہ یہ تھا کہ مسلمان افلاس سے کبھی نالاں نہیں ہو سکتا اور نہ ہی مال و دولت سے منکبر اور مغرور اگر کچھ نہیں ہے تو صابر و شاکر ہے اور اللہ تعالیٰ سے درجات کا طالب ہے نہ کہ روٹی کا اگر کچھ ہوا تو اپنے اور دوسرے خدا کے بندوں کے لئے خرچ کر دیا کل کیا ہوگا اس کی کبھی فکر نہیں کی۔

اب غور کا مقام یہ ہے اللہ تعالیٰ سے بیگانگی اور قرآن مجید سے بے تعلقیت اور بے توجہی، جیسا کہ پہلے عرض کیا جا چکا ہے کس طرح مسلمانوں کے لئے افلاس و پریشانی کا سبب ہو سکتا ہے۔ کیونکہ مسلمان کا ہر قول و ہر فعل بلکہ ادنیٰ سی حرکت و سکون بھی قرآن مجید کے معیار پر پرکھا ہوا ہونا چاہئے لہذا قرآن مجید ہی کی روشنی میں اس سوال کا جواب بھی تلاش کرنا چاہئے۔

سورہ طہ شریف کے آخری رکوع سے پہلے رکوع میں ہم کو ایک

آیت شریفہ ملتی ہے جو اس سوال کا جواب صاف اور صریح اثبات میں دیتی ہے۔

”جو شخص میری اس نصیحت سے اعراض کرے گا تو اس کے لئے تنگی کا بینا ہے اور قیامت کے دن اس کو اندھا کر کے (قبر) سے اٹھائیں گے۔ وہ (تعجب سے کہے گا) کہ اے میرے رب آپ نے مجھ کو اندھا کر کے کیوں اٹھایا میں تو (دنیا میں) آنکھوں والا تھا۔ ارشاد ہوگا۔ ایسا ہی (تجھ سے عمل ہوا) اور وہ یہ کہ تیرے پاس ہمارے احکام پہنچتے تھے مگر تو نے ان کا خیال نہ کیا۔ اور ایسا ہی آج تیرا کچھ خیال نہ کیا جائے گا۔“

”وَمَنْ أَعْرَضَ عَنِّي ذَلِكُمْ فَان لَّهُ
مَعِي سِدَّةٌ فَسُكَّ وَتَشْرُوكَ يَوْمَ الْقِيَامَةِ
أَعْمَى ۚ قَالَ رَبِّ لِمَ شَرَكْتَنِي أَعْمَى
وَقَدْ كُنْتُ بَصِيرًا ۚ قَالَ
كَذَلِكَ أَتَتْكَ آيَاتُنَا فَنَسِيتَهَا وَ
كَذَلِكَ هَلِیَوْمَ تَلْقَىٰ“

(طہ)

عزیزان گرامی آیت متذکرہ صدر آپ نے پڑھی اور اس کا ترجمہ بھی آپ کی نظر سے گزرا۔ اب غور فرمائیے کہ موجودہ پریشانیوں کس کی پیدا کی ہوئی ہیں اور کون ان کا ذمہ دار ہے۔ ہم نے اپنے آقا و مولیٰ خالق ارض و سما سے بیگانگی اور بے تعلقی اختیار کی اور ہم ہی نے اس کے کلام سے منہ موڑا نہ اس کو پڑھا نہ اس پر عمل کیا۔ اللہ تعالیٰ نے جو وعدہ اپنے کلام پاک میں فرمایا تھا اس کو پورا کر دکھایا۔ دنیا میں جو سزا فالتوں کو دی جا رہی ہے کلام پاک اسی پر بس نہیں کرتا بلکہ آخر وی سزا کو بھی صاف اور کھلے الفاظ میں بیان فرماتا ہے کہ منہ موڑنے والوں کو ہم آخرت میں اندھا کر کے اٹھائیں گے۔ واقعہ یہ ہے کہ جنت میں نعمتیں ہیں۔ باغات ہیں۔ محلات ہیں حور و غلماں ہیں قسم قسم کے عیش و راحت کے سامان ہیں سب کچھ ہے لیکن ان میں بڑی چیز دیدار

خداوندی ہے اور یہی اصل مقصود ہے اور یہی سب سے زیادہ فرحت بخش ہے۔ دنیا میں جو کچھ برداشت کیا جاتا ہے سب اسی کے لئے ہوتا ہے کہ آخرت میں اپنے آقا و مولیٰ کو ان آنکھوں سے دیکھنا مقصود ہے اس کے لئے دنیا میں قدم پھونک پھونک کر رکھا جاتا ہے اور اس کا نام اتباع شریعت مطہرہ ہے۔ اور جب بہ نیت صادق یہ مقصود ہوتا ہے تو اس کے آثار دنیا ہی میں محسوس ہونے لگتے ہیں دنیا کی ہر شے ان کے تابع فرمان ہوتی ہے۔ تمام دنیا ان کے پیچھے ہوتی ہے اور یہ اس سے منتظر اور جب آقا و مولیٰ کے طالب نے دنیا کی زندگی میں قدم اٹھائے تو یہ قدم لرز جاتے ہیں۔ فوراً خیال ہوتا ہے کہ ایسا نہ ہو کہ یہ قدم آخرت میں اصل مقصود یعنی دیدار خداوندی سے محروم کر دے۔ قدم ابھی وہیں ہیں اور شریعت مطہرہ سے مشورہ کر رہے ہیں۔ اس کو آگے بڑھاؤں یا پیچھے جو حکم ملا۔ اس پر عمل ہوا کہ دنیا میں بھی جنت ہر شے تابع اور آخرت میں بھی جنت۔

موجودہ گنہگار و بد حالی تنگی اور افلاس قرآن کریم کے اعراض کے بعد مسلمانوں پر مسلط ہوتے ہیں۔ اس کے پڑھنے اور عمل کرنے سے حدہ موڑا۔ عزیزان گرامی قرآن مجید کا حتی ہم پر ہو چکا۔ انسر موجودات، سرکار دو عالم تاجدار مدینہ نبی اکرم صلی اللہ علیہ وسلم روحی خدائے قرآن کی خدمت کو بوجہ احسن ادا فرمایا۔ اور ہمارے اسلاف نے اپنے لئے اور نیا بتہ ہمارے لئے اس کو قبول فرمایا۔ سر پر رکھا آنکھوں سے لگایا۔ اس کا ہر حکم بے چون و چرا تسلیم کیا خود عمر بھر پڑھا اور اپنے بچوں کو پڑھایا (صدق اللہ الرحیم وصدق نبیہ الکریم) جو کچھ صلہ ان کو اللہ تعالیٰ سے علاوہ خود تو دیکھتے ہی ہم نے بھی اپنی آنکھوں سے دیکھ لیا۔ ہم نے اسلاف کے بعد اس سے منہ موڑا نہ پڑھا نہ پڑھایا۔ نہ اس کے احکام پر عمل کیا چنانچہ اس کی سزا کو بھی ہم دیکھ رہے ہیں اس لئے کہ قرآن مجید کا فیصلہ اٹل ہے جو سزا مل رہی ہے وہ ملنی ہی چاہئے۔

اے بزرگو دوستو بالخصوص نوجوان عزیزو! قرآن مجید تمہارے لئے

شفا ہے۔ ہر مرض کی دوا ہے۔ قرآن مجید ہدایات و نور ہے ایک مکمل ضابطہ حیات ہے، اللہ کے نزدیک سب سے بہتر شفیع ہے۔ قرآن مجید کلام رحمن ہے۔ قرآن مجید تمہارے لئے حسن حصین ہے۔ قرآن مجید دنیا میں برکت کا خزانہ ہے۔ قرآن مجید اس روز جبکہ کہیں سایہ نہ ہوگا۔ تمہارے لئے سایہ بنے گا۔ قرآن مجید تم کو خوش قسمت سے نکالنے والا ہے اس کو مضبوط پکڑو یہ دنیا اور آخرت دونوں کی کنجی ہے۔

رب العزت کے حضور

اے پروردگار عالم، اے خالق ارض و سما اپنے بندوں پر رحم فرما۔ ان کے قلوب کو اپنی طرف رجوع کر لے۔ بغیر تیرے حکم کے ایک پرکاش بھی جنبش نہیں کر سکتا یہ تجھے خوب جانتے ہیں اور اچھی طرح پہچانتے ہیں تیری جہروت اور قوت سے خوب واقف ہیں لیکن سوئے ہوئے ہیں۔ یا اللہ! ان کو بیدار کر دے جاگنے کے بعد تیرے ہی دامن سے نپٹیں گے۔ یہ تیرے ہی ہیں تیرے ہی پاس رہیں گے۔ یا اللہ! ان کو سیدھے راستے پر لگا دے۔ آمین۔

معلومات قرآن میں ایک باب آداب تلاوت قرآن تھا۔ عزیزم محمد زکی الدین قریشی دہلوی کے اصرار پر جداگانہ برس سال مرتب کیا تحفہ رمضان مرتبہ مولوی حکمت اللہ سے اس رسالہ میں کافی استفادہ کیا اللہ تعالیٰ ان کو اور مجھ کو اس کا اجر عطا فرمائے۔

انتظام اللہ شہابی

دائرہ معارف قرآنیہ
کراچی

قرآن مجید کی عظمت اور اس کی تلاوت کا شرف

قرآن مجید کی عظمت انسان اپنی زبان سے بیان کرے یہ ممکن نہیں ہے اللہ کا کلام سچا اور کلام صفت ہوتا ہے مستحکم کی لہذا کلام پاک سچا صفت باری تعالیٰ ہوا۔

اللہ پاک ہے اور اس کے کلام کو خدا کے بزرگ و بڑے سے مخصوص نسبت ہے جو عظمت اور عزت ہمارے قلوب میں اللہ جل شانہ کی ہے وہی اس کے کلام پاک کی ہے اور ہونی بھی چاہئے کیونکہ کلام اللہ ایک ملک کلام ہوتا ہے۔ اس پر اس کے تلاوت کرنے والے کا شرف تو اس سلسلہ میں بہت سی آیات و احادیث مروی ہیں جن کا احاطہ کرنا مشکل ہے۔ اللہ تعالیٰ کا ارشاد ہے: "فاذکرونی اذکرکم" بزرگان دین کے نزدیک سب سے بڑا مرتبہ یہ ہے کہ خداوند عالم اپنے ناپہنچ بندوں کا خود ذکر کرے اور عقل بھی کہتی ہے کہ جب خالق ارض و سما یاد کر رہا ہے تو وہ کون سی نعمت ہے اور کون سی رحمت ہے جس کی بارش ان بندوں پر نہ ہوگی جن کو وہ یاد کر رہا ہے اور اللہ تعالیٰ سے نسبت اور لگاؤ رکھنے والا بندہ اس خوشخبری کو سنکر

کیوں جامہ سے باہر نہ ہو گا۔ اور خوشی سے پھول نہ سمائے گا لہذا سلاطین عالم کا قاعدہ ہے کہ اپنے غلاموں کے پسندیدہ افعال پر انعام و اکرام کی بارش کرتے ہیں۔ خلعت فاخرہ تقسیم ہوتی ہیں۔ خطابات سے نوازا جاتا ہے۔ یہاں احکم الحاکمین اپنے ذاکر کے لئے یہ ارشاد فرماتے ہیں کہ:

”تم مجھ کو یاد کرو میں تم کو یاد کروں گا“

عزیزانِ من! خالقِ ارض و سما کا اپنے بندوں کو یاد کرنا تمام دنیا کے العابات سے افضل اور تمام خلعت ہائے فاخرہ سے قیمتی اور سب خطابات سے بڑا خطاب ہے۔

(امام الصوفیہ ابو القاسم عبدالکریم قشیری رسالہ قشیریہ میں ایک حدیث نقل فرماتے ہیں کہ جب جبریل علیہ السلام نے ایک روز نبی اکرم صلی اللہ علیہ وسلم سے فرمایا کہ اللہ تعالیٰ فرماتے ہیں کہ میں نے آپ کی امت کو ایسی نعمت عطا کی جو پچھلی امتوں میں سے کسی کو مرحمت نہیں کی۔ حضور نے دریافت فرمایا وہ کون سی نعمت ہے۔ جبریل علیہ السلام نے کہا وہ اللہ تعالیٰ کا فرمان فاذکرونی اذکرکم ہے۔ گویا یہ امت مرحومہ کے خصوصیات میں سے ہے۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا قرآن پڑھنے والا قیامت کے دن آئے گا تو قرآن کہے گا اے رب اس کو کچھ پہنایا ہے تو اس کو کرامت کا تاج پہنایا جائے گا۔ پھر وہ عرض کرے گا اے رب کچھ اور پہنایا ہے تو کرامت کا حلقہ پہنایا جائے گا۔ پھر قرآن کہے گا اے اللہ اس سے راضی ہو جائیے تو حق تعالیٰ اس سے راضی ہو جائیے گے پھر اس سے کہا جائے گا کہ قرآن پڑھتا جا اور جنت کے درجات میں اوپر کو چڑھتا جا اور ایک آیت کے عوض ایک نیکی بڑھادی جائے گی

(انوار القرآن ترجمہ مولانا اشرف علی تھانوی)

حضرت عبداللہ ابن مسعود رضی اللہ عنہ کا قول ہے کہ قرآن مجید پڑھو کیونکہ اس کے ہر حرف کے عوض دس نیکیاں تم کو عطا کی جائیں گی۔

عبداللہ ابن مسعود فرماتے ہیں۔ میں یہ نہیں کہتا کہ اَلکَم ایک حرف ہے بلکہ الف ایک حرف ہے لام ایک حرف ہے اور میم ایک حرف ہے۔

عمر بن العاص رضی اللہ عنہ کا قول ہے کہ ہر آیت قرآن پاک میں جنت کا ایک درجہ ہے اور تمہارے گھروں کے لئے ایک چراغ ہے۔

حضرت ابو ہریرہ رضی اللہ عنہ کا قول ہے جس گھر میں قرآن مجید پڑھا جائے اس گھر میں رزق وسیع ہوگا اور خیر کی کثرت ہوگی اور ملائکہ رحمت کا اس گھر میں نزول ہوگا۔ اور شیاطین اس گھر سے نکل بھاگیں گے۔ اور جس گھر میں کتاب اللہ نہ پڑھی جائے اس گھر میں رزق ان کے اہل پر تنگ ہوگا۔ اور خیر کم ہوگی اس گھر سے ملائکہ رحمت نکل جائیں گے اور شیاطین داخل ہوں گے۔

(احیاء العلوم مطبوعہ مصر صفحہ ۱۹۲ - ۱۹۵)

امام بخاری اور ابو داؤد قندی نے حضرت عثمان ابن عفان رضی اللہ عنہ سے روایت کیا ہے کہ فرمایا نبی اکرم صلی اللہ علیہ وسلم نے تم میں بہتر وہ ہے جس نے خود قرآن پڑھا اور دوسروں کو پڑھا یا۔

(خزینۃ الاسرار)

مسلم شریف میں ابوسعید خدری اور ابو ہریرہ رضی اللہ عنہما سے روایت ہے کہ دونوں نبی کریم صلی اللہ علیہ وسلم کی خدمت بابرکت میں حاضر ہوئے تو آنجناب نے فرمایا کوئی قوم جب بھی مل کر اللہ کا ذکر کرنے بیٹھتی ہے تو ملائکہ رحمت اس کو گھیر لیتے ہیں اور رحمت حق اس کو ڈھانپ لیتی ہے۔ اور سکینہ ان پر نازل ہوتی ہے۔

سہ سکینہ ایک لطیفہ غیبی ہے جس سے قلب کو راحت اور قوت اور ٹھنڈک

پہنچتی ہے۔ (الوار القرآن)

اور اللہ جل شانہ کے پاس جو ملائکہ ہیں ان سے اس قوم کا ذکر اللہ تعالیٰ فرماتے ہیں۔ (کتاب الاذکار المنتخب من کلام سید الابرار صلی اللہ علیہ وسلم مصنفہ شیخ الاسلام امام محی الدین نووی رحمۃ اللہ علیہ) امام نووی رحمۃ اللہ علیہ اصح الکتاب مسلم شریعت کے شارح ہیں جو بہت ہی مقبول شرح ہے۔
حضرت ابو ہریرہ رضی اللہ عنہ سے روایت کیا گیا ہے کہ نبی اکرم صلی اللہ علیہ وسلم نے ابو ہریرہ رضی اللہ عنہ سے فرمایا: اے ابو ہریرہ قرآن شریف سیکھ اور دوسروں کو سکھا اور ہمیشہ اس میں لگا رہ۔ یہاں تک کہ موت آجائے اگر اس حال میں موت آئے تو ملائکہ تیری قبر کا حج کریں گے جیسا کہ مومنین خانہ کعبہ کا حج کرتے ہیں۔ یعنی قبر کی عزت و احترام کے ساتھ زیارت کو آئیں گے۔ آسمان سے زمین کی طرف دور دراز مقامات سے اہل اسلام جیسے آتے ہیں۔

(خزینۃ الاسرار صفحہ ۱۸ مطبوعہ مصر)

(نبی اکرم صلی اللہ علیہ وسلم نے فرمایا کہ اللہ تعالیٰ فرماتا ہے کہ قرآن پڑھنے والے کو اگر تلاوت کی وجہ سے مجھ سے دعا مانگنے کا وقت نہ ملے تب بھی اس کو دوں گا بہتر ثواب جو شاکرین کو دیا جاتا ہے۔

(احیاء العلوم) صفحہ ۱۹۲

رسول اکرم صلی اللہ علیہ وسلم نے فرمایا کہ تین شخص مشک سیاہ کے ٹیلہ پر ہوں گے۔ قیامت کے دن نہ ان کو کوئی گھبراہٹ ہوگی اور نہ حساب ہوگا جن میں ایک قرآن مجید کی تلاوت کرنے والا ہے۔ جس نے تلاوت قرآن صرف اللہ تعالیٰ کے لئے کی ہو۔

(احیاء العلوم) صفحہ ۱۹۲

فرمایا رسول اللہ صلی اللہ تعالیٰ علیہ وسلم نے قلوب النسانی کو زنگ لگتا ہے جیسا کہ لوہے کو زنگ لگ جاتا ہے تو عرض کیا گیا اس کا صیقل کیسے ہوتا ہے آپ نے ارشاد فرمایا قرآن مجید کی تلاوت سے اور ذکر موت سے۔

(احیاء العلوم) صفحہ ۱۹۳

مولانا زکریا صاحب نے چہل حدیث میں اس واقعہ کو اس طرح بیان کیا ہے :-

انسان جب مر جاتا ہے تو گھر کے لوگ اس کی تجہیز و تکفین کرتے ہیں۔ اس کے سر اٹھنے ایک خوبصورت نہایت ہی حسین و جمیل شخص کھڑا ہوتا ہے۔ جب اس کو کفن دیا جاتا ہے تو وہ خوبصورت شخص اس کے کفن اور سینہ کے درمیان ہوتا ہے یعنی سر اٹھنے سے ہٹ کر کفن میں اپنے آپ کو لپیٹ لیتا ہے۔ جب دفن کرنے کے بعد لوگ واپس جاتے ہیں اور منکر نکیر آتے ہیں تو اس کو کفن سے علیحدہ کرنا چاہتے ہیں کہ سواہل نیکوئی میں کریں مگر یہ کہتا ہے کہ یہ میرا ساتھی ہے میرا دوست ہے۔ میں کسی حال میں بھی اس کو تنہا نہیں چھوڑ سکتا تم سوالات کے لئے ہو تو اپنا کام کرو میں اس وقت تک اس سے جدا نہیں ہو سکتا کہ جنت میں داخل کروں اس کے بعد وہ اپنے ساتھی کی طرف متوجہ ہو کر کہتا ہے کہ میں ہی وہ قرآن ہوں جس کو تو کبھی بلند آواز سے پڑھتا تھا اور کبھی آہستہ۔ تو بے فکرہ منکر نکیر کے سوالات کے بعد تجھے کوئی غم نہیں۔ اس کے بعد جب وہ اپنے سوالات سے فارغ ہو جاتے ہیں تو یہ ملار اعلیٰ سے بستر وغیرہ کا انتظام کر لے کر تلمیذیہ شرم کا ہوتا ہے اور اس کے درمیان مشک بھرا ہوتا ہے۔

نبی اکرم صلی اللہ علیہ وسلم نے فرمایا اگر تم نیک بختوں کی سی زندگی اور شہدائی کی سی موت اور حشر سے نجات اور گرمی کے دن سایہ اور گمراہی سے نجات چاہتے ہو تو ہمیشہ کلام پاک کی تلاوت کرو کیونکہ وہ کلام رحمان ہے اور شیطان سے حصن حصین ہے اور میزان بدر رحمان ہے۔ ترمذیۃ الاسرار میں اس حدیث کو معاذ ابن جبل سے روایت کیا ہے۔

حدیث ابو عبید نے حضرت انس سے روایت کی ہے کہ رسول کریم صلی اللہ علیہ وسلم نے ارشاد فرمایا کہ قرآن پاک سفارشی ہے مقبول الشفاعت ہے جھگڑالو ہے اس کا جھگڑا تسلیم کر لیا جاتا ہے جو شخص قرآن پاک کو اپنے آگے

رکھے اس کو کھینچ کر جنت کی طرف لے جاتا ہے اور جو شخص اس کو پیچھے ڈال دے
اس کو دوزخ کی طرف دھکیں دیتا ہے۔ (خزینۃ الاسرار)
قرآن مجید کا شفیع ہونا اور مقبول الشفاعت ہونا تم ایسی اور پر کی حدیثوں میں
دیکھ چکے۔ قرآن مجید کو آگے رکھنے سے مطلب اس کے احکام کی اتباع اور پیچھے
ڈالنے کا مطلب یہ ہے کہ احکام قرآنی سے بے توجہی یا نفرت کا برتاؤ کر کے پہلی
صورت میں بدلہ جنت ہے اور دوسری صورت میں سزا جہنم۔

نبی کریم صلی اللہ علیہ وسلم نے ارشاد فرمایا۔ ایسا کبھی نہیں ہوتا کہ لوگوں
نے مجتمع ہو کر قرآن شریف پڑھا ہو اور وہ لوگ اللہ تعالیٰ کے مہمان نہ ہوئے ہوں۔
حضور کا مطلب یہ ہے قرآن شریف مجتمع ہو کر پڑھنے سے خداوند عالم کی مہمانی
کا شرف حاصل ہوتا ہے اور میزبان جس قدر جلیل الشان ہوتا ہے اسی قدر نعمتوں
کی بارش مہاں پر کر سکتا ہے۔ اجتماعی شکل میں قرآن خواں اس بارش کے
منتظر رہیں۔

نبی کریم صلی اللہ علیہ وسلم نے فرمایا جب کبھی کوئی قوم حسب اللہ تعالیٰ
کا ذکر کرنے کے لئے اکٹھی ہوتی ہے تو ایک ندادینے والا آسمان سے نرا دیتا ہے کہ
تم معذور ہو کر کھڑے ہوئے اور تمہارے گناہ حسنات سے بدل دئے گئے یہ
خوشخبری بھی قرآن مجید پڑھنے والے خوش ہو کر سنیں اور وجد کریں۔

روایت کیا امام احمد اور بخاری اور مسلم اور ابو داؤد اور ترمذی اور ابن ماجہ
اور نسائی نے ابو موسیٰ اشعری سے کہ فرمایا نبی اکرم صلی اللہ علیہ وسلم نے
جو مومن قرآن پاک کی تلاوت کرتا ہے وہ مثل ترنج کے ہے خوشبو بھی عمدہ
اور مرزہ بھی عمدہ اور جو مومن قرآن شریف نہیں پڑھتا وہ مثل کھجور کے ہے
کہ بو کچھ نہیں اور مرزہ شیریں ہے۔ اور منافق جو قرآن پاک کی تلاوت کرتا ہے
وہ مثل ریحان کے ہے کہ خوشبو اچھی ہے اور مرزہ کڑوا ہے اور وہ منافق
جو قرآن پاک نہیں پڑھتا وہ مثل حنظل کے ہے۔ بو بالکل نہیں اور

عزہ کرنا۔ - خزینۃ الاسرار ص ۵۷۔

حدیث قدسی مروی ہے: اللہ تعالیٰ جل شانہ فرماتے ہیں اپنے بندوں پر میں عذاب کرنے کا قصد کرتا ہوں تو میری نظر جا پڑتی ہے مسجدوں کے آباد کرنے والوں پر اور مجالس قرآن میں بیٹھنے والوں پر اور مسلمانوں کے بچوں پر میرا غصہ ٹھہر جاتا ہے۔ - خزینۃ الاسرار ص ۵۷۔

قرآن پڑھنے والے پر تو رحمت کی بارش ہوتی ہی ہے۔ - دوسرے گنہگاروں کے لئے بھی وہ باعشر رحمت ہوتے ہیں۔

اللَّهُمَّ تَقَبَّلْ مِنِّي وَمِنَ الْمُسْلِمِينَ قِرَاءَةَ الْقُرْآنِ الْعَظِيمِ بِحُرْمَتِ النَّبِيِّ الْكَرِيمِ آمِينَ!

طبرانی نے حضرت انس سے روایت کی ہے کہ فرمایا رسول اللہ صلی اللہ علیہ وسلم نے جس نے قرآن پاک کو رات اور دن کے اوقات میں پڑھا۔ اس کے حلال کو حلال اور اس کے حرام کو حرام جانا تو اللہ تعالیٰ اس کے گوشت اور خون کو آگ پر حرام فرمادیں گے اور بنا دیں گے اس کے رفیق اور ساتھی سفر و کرام بر رہا۔ "یہاں تک کہ قیامت کے دن قرآن پاک اس کے لئے حجت ہوگا۔ یعنی قیامت کے دن قرآن پاک اس کی رہائی کی دلیل واضح ہوگا۔ (خزینۃ الاسرار)

حضرت عبداللہ ابن عباس سے روایت ہے انہوں نے فرمایا جو قرآن کی تلاوت کرتا رہے وہ بدترین عمر (یعنی بڑھاپے کی زیادہ کمزوری اور دماغی نقصان) نہیں پائے گا۔ انوار القرآن۔

یہ احادیث ہیں جن سے قرآن مجید کے فضائل تم نے دیکھے اور ان احادیث کے سوا بکثرت احادیث اور اقوال ہیں جن کا شمار بھی مشکل ہے جن سے قرار کے درجات اور مراتب ثابت ہوتے ہیں۔

مختصر یہ کہ کوئی موقع حیات اور موت اور بعد موت ایسا نہیں ہے

جہاں قرآن مبارک تمہارے ساتھ نہ ہو۔ تمہارا معاون نہ بنے دنیا میں تمہارے گھر کی روشنی ہے ملائکہ رحمت کے نزول کا باعث ہوتا ہے اور شیاطین کو تمہارے گھروں سے نکال باہر کرتا ہے۔ موت کے وقت تمہارے سر اٹھتے ہیں۔ قبر میں تمہارے کفن کے اندر لیٹا ہوا ہے۔ سوال کے وقت تمہاری طمانیت کا باعث ہے اور ساتھ ہی صراط پر نور ہے۔ میزان عدل جہاں اعمال تولے جائیں گے وہاں بھی انداز و اعانت کے لئے موجود ہے۔ قیامت کے دن جبکہ سایہ کا نام نہ ہوگا یہ تمہارا سایہ ہوگا دوسرے گھبراہٹ اور پریشانی میں ہوں گے اور تم بے خوف اور مطمئن اور جب فائق ارض و سما کے سامنے پیشی کا وقت آئے گا تو یہ تمہارے لئے سفارشی ہوگا۔ ایک مرتبہ، اگر نل گیا ہے تو دوسری مرتبہ کے لئے جھگڑا کرے گا اور لیکر مانے گا۔ اور یہ اسی پر بس نہیں کرتا بلکہ تم کو اس قابل بنا دیتا ہے کہ دوسروں کے لئے سفارشی کرو جن کے لئے دوزخ کا حکم ہو چکا ہو۔ یہ جناب سرور عالم صلی اللہ علیہ وسلم کے ارشادات ہیں جن کی نبوت و رسالت پر ہم سب مسلمان ایمان رکھتے ہیں۔ اس کے باوجود ہماری قرآن سے بے توجہی اور اس کی تعلیمات پر عمل نہ کرنا۔ غیروں کے در پر جبہ سالی کرنا، خوشامد، چا پلو سی، غیبت چٹل خوری وغیرہ ایسی باتوں میں اپنا وقت گزارنا قابل افسوس ہے۔

قرآن مجید کی بدولت جو کچھ ہم کو قیامت میں ملے گا اس کا ہم کو اعتقاد ہے۔ لیکن دنیا میں جو وعدے کئے گئے ہیں وہ کسی کو ملے بھی اور کسی نے دیکھے بھی ہیں۔

عزیزانِ محترم! اس کی بکثرت مثالیں موجود ہیں صحابہ کرام رضوان اللہ علیہم اجمعین سے لے کر ہمارے بزرگوں اور اسلاف نے ہر زمانہ میں ان مواعید اور نعمتوں کے عزے چکھے ہیں اور لطف اٹھائے ہیں۔ صحابہ کرام رض کے واقعات تو حدیث کی کتابوں میں بکثرت لکھے ہیں ان میں سے چند

واقعات پیش رکھے جاتے ہیں۔

امام بخاری رحمۃ اللہ علیہ نے انس بن مالک رضی اللہ عنہ سے روایت کیا ہے کہ فخر موجودات رسول اکرم صلی اللہ علیہ وسلم نے ابی بن کعب سے ارشاد فرمایا کہ اللہ تعالیٰ تجھ کو حکم دیتا ہے کہ میں تجھ کو قرآن پڑھاؤں تو حضرت ابی بن کعب نے کہا کیا اللہ نے میرا نام لیا۔ آنحضرت نے ارشاد فرمایا ہاں اللہ نے تیرا نام لیا تو حضرت ابی بن کعب رونے لگے (ان کا یہ رونا خوشی کا رونا تھا یا عجز نفس کا)

حضرت ابی بن کعب چونکہ قرآن مجید کی تلاوت میں آداب شرعی کا لحاظ رکھتے تھے اس لئے اللہ تعالیٰ نے ان کا نام لیا۔ یہی وہ مقام ہے فاذکرونی اذکرکم جس کے بارے میں پہلے عرض کیا جا چکا ہے کہ یہ سب نعمتوں سے افضل نعمت ہے اور اسی امت کے لئے مخصوص ہے۔ اسی لئے حضرت ابی بن کعب رونے اپنے نفس کا عجز اور اس قدر بلند مرتبہ بے اختیار رو پڑے۔ سید عبدالوہاب شعرائی نے طبقات کبریٰ میں لکھا ہے کہ نبی اکرم صلی اللہ علیہ وسلم نے اللہ تعالیٰ کے حکم سے ان کو سورہ ”لَمْ يَكُنِ الَّذِينَ كَفَرُوا“ تعلیم فرمائی۔

حضرت ابی بن کعب نے قرآن مجید کی تلاوت معہ آداب و سنن کی۔ ان کو یہ مرتبہ ملا کہ آج تک وہ امام القراء کے نام سے مشہور ہیں۔ دوسرا واقعہ اسید بن حضیر رضی اللہ عنہ سے ہے جس کو حضرت ابوسعید خدری رضی اللہ عنہ نے روایت کیا ہے اور بخاری اور مسلم دونوں میں موجود ہے۔ حضرت ابوسعید خدری رضی اللہ عنہ فرماتے ہیں کہ اسید بن حضیر رضی اللہ عنہ رات میں سورہ بقرہ پڑھ رہے تھے اور گھوڑا ان کے پاس بندھا ہوا تھا۔ ایک گھوڑا بدکا تو اسید رضی اللہ عنہ خاموش ہوئے تو گھوڑا بھی کھڑکیا۔ اسید رضی اللہ عنہ نے پھر پڑھنا شروع کیا تو وہ پھر گھومنے لگا اور چکر کاٹنے لگا تو اسید رضی اللہ عنہ

۱۳۲۲۷

ڈر گئے کیونکہ ان کا لڑکا بچی قریب سو رہا تھا خیال ہوا کہ کہیں گھوڑا بچی کو لکھتے نہ پہنچا دے۔ جب بچی کو ہٹا دیا تو آسمان کی طرف دیکھا تو آسمان پر ایک بادل سا تھا جس کے اندر چراغ کی طرح روشنی ہو رہی تھی۔ جب صبح ہوئی تو اُسید رضا جناب سرور عالم صلی اللہ علیہ وسلم کی خدمت بابرکت میں حاضر ہوئے اور رات کا واقعہ سنایا۔ حضور نے ارشاد فرمایا اُسید رضا تو پڑھتا رہتا اُسید رضا تو پڑھتا رہتا (دو مرتبہ ارشاد فرمایا) تو اُسید رضا نے عرض کیا۔ میں بچی کی وجہ سے ڈرا کیونکہ وہ گھوڑے کے قریب تھا۔ جب میں بچی کی طرف چلا ہوں تو میں نے اس میں ایک بادل یا ساٹھان جیسا دیکھا (حدیث شریف میں ظلمہ کا لفظ ہے جس کے دونوں ترجمے آتے ہیں) جس کے اندر چراغ جیسے تھے۔ میں دیکھتا رہا۔ تھوڑی دیر کے بعد وہ نظر سے غائب ہو گیا۔ سرکارِ دو عالم صلعم نے ارشاد فرمایا اے اُسید رضا یہ کیا تھا تو سمجھا۔ اُسید رضا نے عرض کیا میں نہیں سمجھا۔ حضور نے ارشاد فرمایا یہ ملائکہ تھے تیرے پاس آئے تیری آواز سن کر کاش تو پڑھتا رہتا تو ہوتا اور آدمی ان کو دیکھتے ہوتے یعنی وہ ملائکہ آدمیوں سے پردہ نہ کرتے (حضور کے ارشاد کا مطلب یہ ہے کہ اُسید رضا اس درجہ کا آدمی ہوتا کہ اس کی وجہ سے ملائکہ اور فرشتگان کو انسان آنکھوں سے دیکھتے اور وہ کچھ پردہ نہ کرتے)

الفاظ حدیث سے پتہ چلتا ہے کہ ابو سعید خدری رضی اللہ عنہ نے اس واقعہ کو اور نبی کریم ﷺ کے ارشاد مبارک کو خود اُسید ابن حضیر رضی اللہ عنہ سے سنا ہے۔ رسول اکرم ﷺ کی زبان مبارک سے نہیں سنا۔

یہ واقعہ اس حدیث کی شرح ہے جس میں بیان کیا گیا ہے کہ ملائکہ کا ایک گروہ ذاکرین کی تلاش میں پھرتا ہے اور جہاں ان کو ذاکرین ملتے ہیں وہ ان کو گھیر لیتے ہیں اور رحمت ان کو ڈھانک لیتی ہے۔

ایک اور واقعہ جس کو خزینۃ الاسرار میں بحوالہ امام محمد غزالیؒ خواص القرآن

سے نقل کیا ہے: ابن قتیبہ سے مروی ہے کہ نبی کعب میں سے ایک شخص نے اپنے اوپر گذرا ہوا ایک واقفیریوں بیان کیا کہ میں کھجوروں کی تجارت کے سلسلہ میں بصرہ پہنچا وہاں کوئی مکان سکونت کے لئے نہیں ملا۔ تلاش کے بعد ایک مکان کا پتہ چلا جس میں مکرپی کے جانے ہوئے تھے۔ میں نے لوگوں سے دریافت کیا یہ مکان کیسا ہے جو اب دیا گیا کہ اس مکان میں کچھ اثر ہے اس لئے اس میں کوئی نہیں رہ سکتا۔ تو میں نے اس کے مالک سے کہا مجھے کرایہ پر دیدو۔ مالک نے کہا تو اپنے نفس پر رحم کھا کیونکہ اس میں ایک عفریت نے اپنا مسکن بنا لیا ہے جو انسان اس میں رہتا ہے اس کو ہلاک کر دیتا ہے۔ اس نے کہا مجھے یہ مکان کرایہ پر دے کر اس کے ساتھ چھوڑ دو۔ اللہ تعالیٰ میری امداد فرمائیں گے۔ مالک نے کہا تو جان۔ چنانچہ اس شخص نے مکان کرایہ پر لے لیا اور اس میں رہنے لگا۔ جب رات ہوئی تو اس نے ایک سیاہ رنگ کے شخص کو اپنی طرف آتے ہوئے دیکھا جس کی آنکھوں سے آگ کے شعلے نکل رہے تھے۔ تو اس نے آیت الکرسی پڑھنی شروع کی جب وہ آیت کا ایک کلمہ پڑھ چکا تو وہ بھی الفاظ کو دہرا دیتا لیکن جب اس نے ولایٰ یؤدہ الیٰ آخرھا پڑھا تو وہ خاموش رہا اور اس کی زبان سے کچھ نہ نکلا۔ تو اس نے چند مرتبہ اس کلمہ کو دہرایا تو چونکہ صبری اس کے ساتھ تھی وہ جاتی رہی اب وہ اس مکان کے ایک گوشہ میں سو گیا جب صبح ہوئی تو اس شخص نے اس جگہ بہاں رات کو وہ عفریت کھڑا تھا جلن کا اثر دیکھا اور راکھ کا ڈھیر بھی دیکھا اور ایک شخص کی آواز سنی جو یہ کہتا تھا کہ تو نے بہت بڑے خبیث عفریت کو جلا دیا تو اس شخص نے آواز دینے والے سے پوچھا میں نے کس چیز سے اس کو جلا دیا جو اب آیا۔ لایؤدہ کا ایلح سے۔

یہ واقعہ اس حدیث کی تصدیق کرتا ہے جس میں بیان کیا گیا ہے فرقان حمید شیطین سے بچنے کے لئے حصن حصین (ایک مضبوط قلعہ) ہے۔

سید عبداللہ یاقین نے روض الریاحین میں ایک حکایت نقل کی ہے

جس میں فرماتے ہیں شیخ ابوزیح الملاحی نے بیان کیا کہ میں ایک مسجد میں شیخ ابو محمد سید ابن علی الفخار کے ہمراہ تھا اور میرا اصول تھا کہ وہ جب تک رات کے ورد کیلئے نہ اٹھتے تھے میں بھی نہ اٹھتا تھا۔ ایک رات وہ اٹھے وضو کیا اور قبلہ رو ہو کر بسم اللہ الرحمن الرحیم پڑھی اور اپنا ورد قرآنی پڑھنا شروع کیا اور میں اپنے بستر پر بڑا جاگ رہا تھا۔ یہاں تک کہ دیوار میں شکاٹ ہوا اور اس سے ایک شخص اندر آئے جن کے ہاتھ میں ایک سفید برتن تھا جس میں سفید رنگ کا شہد بھرا ہوا تھا۔ جب قرآن میں ان کا منہ کھلتا یہ شخص ایک لقمہ شہد کا ان کے منہ میں دیتا تھا۔ یہ دیکھ کر مجھے بڑی حیرت ہوئی اور تعجب ہوا۔ یہاں تک کہ میں اپنے ورد سے قافل ہو گیا جب صبح ہوئی ان سے عرض کیا کہ راستہ میں نے یہ واقعہ دیکھا تو ان کی آنکھوں سے آنسو جاری ہو گئے اور فرماتے لگے یہ قرآن پاک کی علاوت ہے۔

عزیزو! تم نے دیکھا قرآن پاک پڑھنے والوں کو کیا کیا نعمتیں عطا ہوتی ہیں۔ قاری اللہ تعالیٰ کا مہمان ہوتا ہے اور مہمان کے ساتھ کون کئی کرتا ہے۔ حضرت ابو طالب علی قوت القلوب میں لکھتے ہیں کہ مجھ کو ایک بزرگ نے یہ واقعہ سنایا کہ میں نے صبح کے وقت اپنی چھت پر جو شارع عام پر تھی سورہ طہ شریف پڑھی اور پڑھنے کے بعد کچھ غنودگی سی آگئی۔ کیا دیکھتا ہوں کہ ایک شخص آسمان سے اُترا اور اس کے ہاتھ میں ایک سفید کاغذ تھا وہ کاغذ اس نے لاکر میرے سامنے کھولا۔ دیکھا تو اس میں سورہ طہ شریف لکھی ہوئی ہے اور ہر کلمہ کے نیچے دس نیکیاں لکھی ہوئی ہیں لیکن ایک کلمہ سورہ شریف کا نہ تھا اور نہ اس کے نیچے کوئی نیکی۔ اس سے مجھ کو بہت غم ہوا اور میں نے کہا خدا کی قسم میں نے اس کلمہ کو پڑھا ہے پھر کیوں نہ لکھا گیا اور کیوں ثواب نہیں ملا۔ اس نے جواب دیا تو سچ کہتا ہے تو نے پڑھا اور ہم نے لکھا بھی تھا لیکن ایک ہالف کی ہم نے آواز سنی یہ کہہ رہا تھا اس کلمہ کو جو کر دو اور ثواب بھی کاٹ دو ہم نے لکھا ہوا جو کر دیا اور کاٹ دیا

تو میں خوب رویا اور کہا تم نے کیوں کاٹ دیا تو انھوں نے جواب دیا تو نے کسی راہ گیر کی وجہ سے اس کلمہ کو بلند آواز سے پڑھا اس وجہ سے ہم نے محو کر دیا۔

یہ واقعہ جیسا کہ ایک حدیث نبوی کی تصدیق کرتا ہے یہ بھی معلوم ہوتا ہے کہ تلاوت کلام پاک کے لئے کچھ آداب و مستحبات ہیں ان میں کوتاہی اور قصور کوتاہی ثواب کا باعث ہوتا ہے۔ اس لئے ضروری ہوا کہ آداب قرآن کا پورا پورا لحاظ رکھا جائے جن پر عمل پیرا ہونے سے ثواب تلاوت سے پورا فائدہ حاصل ہو اور یہی اس کتاب کی اشاعت کا مقصد ہے لیکن تحریر آداب سے پہلے موقع کے لحاظ سے ایک مسئلہ لکھنا مناسب معلوم ہوتا ہے۔

(مسئلہ) قرآن پاک کا ادب سے اٹھانا اور احترام سے رکھنا اور اس کو نظر سے دیکھنا بھی عبادت اور موجب ثواب ہے۔ چنانچہ حضرت امام غزالیؒ احیاء العلوم صفحہ ۱۹۸ اور حضرت ابو طالبؒ نے توت القلوب صفحہ ۶۱ میں جہاں یہ مسئلہ لکھا ہے کہ قرآن پاک کی تلاوت مصحف سے دیکھ کر حفظ پڑھنے سے افضل ہے یہ مسئلہ لکھتے ہیں۔ اب ان اہل دل بزرگوں کو جو پڑھ نہیں سکتے۔ حسرت و یاس کی کوئی وجہ نہیں وہ مخدوم آج ہی قرآن پاک شرعی ادب سے اٹھائیں اور انتہائی عظمت کے ساتھ سامنے رکھیں اور مؤدبانہ سر جھکا کر اس کی سطروں پر انگلی رکھتے چلے جائیں اور وہ حالت بھی پیدا کریں جو قاری کے لئے شرعاً ضروری ہے جو ابھی ان کو آئندہ اوراق میں ملے گی تو بقدر حسن نیت و صدق معاملہ تلاوت کرنے والے کو اللہ تعالیٰ کی طرف سے جو انعامات عطا ہوگی ان سے وہ بے پڑھے بھی مستفیض ہوں گے انشاء اللہ تعالیٰ صدق معاملہ شرط ہے۔

آداب تلاوت قرآن

سلا موجودہ دور ایک پر فتن دور ہے اور اب ایک جدید فتنہ اٹھا ہے اور اس کے بانی وہ لوگ ہیں جن کو فرض اور سنت کا فرق کسی نے بتلا دیا ہے اور ان کا مقولہ ہے کہ فرض کی ادائیگی ضروری ہے۔ سنن اور مستحبات اور آداب کوئی ضروری چیز نہیں ہیں۔ لہذا اس کی وضاحت ضروری ہو گئی کہ آداب کے بارہ میں حضور اقدس صلی اللہ علیہ وسلم کا کیا ارشاد ہے اور علمائے سلف کے الفاظ کیا ہیں اس بارے میں :

سید محمد حقی نازلی نور اللہ مرقدہ نے خزینۃ الاسرار صفحہ ۴۸ میں عبد اللہ بن مسعود رضی اللہ عنہ سے ایک روایت لکھی ہے اور لکھا ہے کہ یہ روایت امام ترمذی اور حاکم ابن ماجہ نے روایت کی ہے۔

حدیث چونکہ طویل ہے لہذا اس میں جو مثال بیان کی گئی ہے اس کا ترجمہ پیش کیا جاتا ہے ❀

”عبد اللہ ابن مسعود نے کہا نبی کریم صلی اللہ علیہ وسلم نے فرمایا اسلام ایک شہر کے مثل ہے جس کے سات قلعے ہوں اور شہر کا اندرونی حصہ جو اہر اور یا قوت سے بھرا ہوا ہو۔ سب سے پہلا قلعہ خالص سونے کا ہے۔ دوسرا قلعہ چاندی کا اور تیسرا قلعہ تانبے کا اور چوتھا قلعہ لوہے کا اور پانچواں قلعہ پتھر کا اور چھٹا قلعہ پختہ اینٹ کا ہے اور ساتواں قلعہ خام توجیب

تک اہل حصن خام قلعہ کی حفاظت کرتے رہیں گے دشمن جواہر اور
یا قوت میں کیسے طبع کر سکے گا اور جب اہل شہر نے قلعہ خام
کی حفاظت اور مرمت سے کوتاہی برتی یہاں تک کہ وہ خراب
ہو گیا تو دشمن دوسرے قلعہ کی بربادی کی فکر کرے گا۔ جب وہ بھی
سب لے لو گئی کی وجہ سے برباد ہو گیا تو تیسرے قلعہ کی بربادی میں دشمن
مشغول ہو جائے گا۔ یہاں تک کہ ساتوں قلعوں کو برباد کر دے گا۔
اب جواہر و یا قوت پر اس کا قبضہ ہو گا۔ حضورؐ نے ارشاد فرمایا کہ
ایمان اور اسلام بھی اسی طرح سات قلعہ جات کے اندر بند ہے۔
پہلا قلعہ یقین کا ہے پھر اخلاص کا، پھر ادائے فرض۔ پھر ترک
محرمات پھر ادائے واجبات۔ پھر ادائے سنن۔ پھر حفظ آداب۔
پس جب تک مسلمان آداب اور مستحبات کی نگہداشت رکھے گا تو
شیطان اس کے ایمان میں کوئی رخنہ نہیں ڈال سکتا اور جب یقین
نے حفاظت آداب کا خیالی پھوڑا تو سنتوں میں لاپرواہی کی نظر سے دیکھے گا۔
پھر واجبات میں نظر ڈالے گا۔ پھر ارکان آداب محرمات کی طرف سے
جاسے گا۔ پھر ترک فرائض کی طرف پھر اخلاص کا نمبر ہے۔ پھر
یقین کا۔ اس کے بعد شیطان لاپرواہی کرے گا کہ اس سے ایمان خارج
ہو جائے۔

لَعُوذُ بِاللَّهِ مِنَ شَرِّ الشَّيْطَانِ وَسُوءِ الْخَائِفَةِ

حضرت مولانا ابوالقاسم قشیری نور اللہ مرقدہ اپنے رسالہ میں صفحہ ۱۵۲
پر تحریر فرماتے ہیں کہ میں نے اپنے استاد ابو علی دقاق رضی اللہ عنہ سے سنا ہے
فرماتے تھے۔ عبد عبادت کی وجہ سے جنت میں پہنچ جاتا ہے اور آداب کے ذریعہ
سے اللہ تعالیٰ سے واسطہ ہو جاتا ہے اب مؤمنین کون سا درجہ پسند کرتے ہیں۔
خود ہی اپنے لئے تجویز کر لیں۔ جنت بھی اور اللہ تعالیٰ بھی۔ پھر آگے چل کر

ابو علی دقاق رضی اللہ عنہ کا دوسرا قول نقل فرماتے ہیں کہ ترک ادب دھکیل دینے اور نکال دینے کا سبب ہے تو جو شخص بے ادبی کرتا ہے نکال دیا جاتا ہے۔
 (سہیل ابن عبد اللہ رضی اللہ عنہ نے فرمایا کہ جو مومن اپنے نفس کو ادب کا مغلوب بنالے وہ اپنے خدا کی عبادت اخلاص سے کر سکے گا۔)

یہ ہیں آداب اور مستحبات کے بارہ میں حضور کے ارشادات اور علمائے سلف کے مقولے۔ صاحب خزینۃ الاسرار فرماتے ہیں کہ انسان کو مناسب ہے کہ ہمیشہ تمام کاموں میں حفظ آداب کا خیال رکھے اور حسب استطاعت اس میں کوتاہی نہ کرے پھر امام شافعی رحمۃ اللہ علیہ کا قول نقل فرماتے ہیں۔ وہ فرماتے ہیں نبی کریم صلی اللہ علیہ وسلم کی سنتیں اتہاع ہی کہلتے ہیں اور بندہ مومن وہ ہے جو سرکارِ دو عالم صلی اللہ علیہ وسلم کی محبت میں سچا ہے۔ جو ان کا تمام اعمال اور افعال اور حرکات اور سکناات کھانے اور پینے میں سونے اور اٹھنے میں، گفتگو میں، خاموشی میں غرض تمام امور میں نبی کریم صلوٰۃ اللہ تعالیٰ علیہ کا متبع اور مقتدی ہو۔

(ان تصریحات کے بعد عملاً سنن اور فرائض میں وہی شخص فرق کرے گا جو بے ادب ہوگا اور

”بے ادب محروم گشت از فضل رب“)

خالق ارض و سما تمام مسلمانوں کو حفظ آداب کی توفیق عطا فرمائے جو پہلا زمین ہے فرائض اور واجبات کا اور یہی زمین ہے دخول جنت کا بلکہ وصول الی اللہ تعالیٰ کا۔

(اب آداب تلاوت کا بیان شروع ہوتا ہے۔ آداب تلاوت میں حصوں پر تقسیم ہو سکتے ہیں۔ پہلا حصہ وہ ہے کہ تلاوت سے قبل جس کا لحاظ رکھنا چاہئے۔ دوسرا حصہ وہ ہے جو عین تلاوت میں لحاظ رکھنے کے لائق ہے اور تیسرا حصہ وہ ہے جو بعد ختم تلاوت قرآن مجید عمل کرنے

کے قابل ہے۔ *

پہلی قسم کے آداب تلاوت کرنے وقت با وضو ہونا اور ایسی ہیئت پر ہونا کہ جس سے ادب سکون اور وقار ظاہر ہوتا ہو۔ سر نیچا ہو۔ خواہ کھڑا ہو، بیٹھا ہو یا لیٹا ہو۔ کیونکہ ہر حالت میں تلاوت قرآن مجید جائز ہے۔ اور فضل کا باعث ترقی صرف برکات اور فیوض کا ہے۔ اگلی ہیئت یہ ہے کہ مسجد کے اندر کھڑے ہو کر نماز کے اندر کلام پاک پڑھا جائے۔ ان میں سے جتنا کم کر دیا جائے گا اتنا ہی خیر اور درجات میں کمی ہوگی۔ حضرت علی کرم اللہ وجہہ نے فرمایا جس نے نماز میں کھڑے ہو کر قرآن پاک پڑھا اس کے لئے ہر حرف کے عوض سو نیکیاں ہوں گی اور جس نے نماز میں بیٹھ کر پڑھا اس کے لئے ہر حرف کے بدلے میں پچاس نیکیاں ہوں گی اور جس نے بیٹھا نماز قرآن پاک مع وضو پڑھا اس کے لئے پچیس نیکیاں ہوں گی اور جس شخص نے بیٹھا وضو پڑھا اس کے لئے دس نیکیاں ہوں گی۔

(احیاء العلوم)

اگر بیٹھ کر تلاوت کرنی ہو تو مسنون ہے کہ رو قبیلہ ہو۔

(خزینۃ الاسرار ص ۵۰)

تلاوت قرآن پاک اور صاف جگہ پر مسنون ہے اور بہتر یہ ہے کہ مسجد ہو۔ تلاوت سے پہلے مسواک کرنا مسنون ہے اس میں قرآن پاک کی تعظیم اور توقیر ہے اور تطہیر بھی ہے (ابن ماجہ رحمۃ اللہ علیہ اور بزار نے حضرت علی کرم اللہ وجہہ سے نقل فرمایا ہے کہ تمہاری زبان قرآن پاک کا راستہ ہے اس کو مسواک سے معطر کرو۔)

(خزینۃ الاسرار)

ظہارت کے بعد قرآن مجید کو ہاتھ لگانے کے قابل ہو گئے۔ اب دو مستقل آداب ہیں۔ ان پر جس قدر قلب کو متوجہ کر لیا جائے اور اعتقاد کو راسخ بنا لیا جائے اسی قدر قرآن میں حلاوت اور نزول برکات اور فیوض میں ترقی ہوگی۔ ایک عظمت کلام ہے اور دوسرا عظمت متکلم (سیدنا حضرت عکرمہ رضی اللہ عنہ کا واقعہ

تمام بزرگوں نے نقل فرمایا ہے لکھتے ہیں جب حضرت عکرمہ رضی اللہ عنہ قرآن مجید کو کھولتے تھے تو یہ کہتے ہوئے بے ہوش ہو جاتے تھے (ہو کلام ربی ہو کلام ربی) یہ میرے رب کا کلام ہے یہ میرے رب کا کلام ہے یہ دونوں آداب ہیں تو جدا جدا لیکن لازم و ملزوم کا تعلق ہے۔ جب کلام کی عظمت قلب میں راسخ ہوگی تو متکلم کی تعظیم ضرور ہوگی اور متکلم کی عظمت جب ذہن نشین ہوگی تو ممکن نہیں کہ کلام کی عظمت نہ ہو۔ بزرگوں نے جن الفاظ میں ان دونوں آداب کی شرح فرمائی ہے ان سے تو سیدنا حضرت عکرمہ رضی اللہ عنہ کا واقعہ سامنے آجاتا ہے اور روایت سے گذر کر واقعہ معلوم ہوتا ہے۔

اس کے بعد حضور قلب ہے حضور قلب کی تفسیر حضرت امام غزالی رحمۃ اللہ علیہ نے یوں فرمائی ہے (ترک حدیث نفس) یعنی نفس کی بات چھوڑ دینا جس کو وسوساں اور خطر دیکھتے ہیں اس کو چھوڑ دینا اور یہ خیال رکھنا کہ میں اللہ تعالیٰ کو دیکھ رہا ہوں۔ اگر یہ نہ ہو سکے تو یہ خیال کرنا کہ مجھ کو اللہ تعالیٰ دیکھ رہا ہے۔ امام غزالی نے لکھا ہے کہ بعض عارفین علماء میں سے کسی نے دریافت کیا۔ قرآن پاک کی تلاوت کرتے وقت آپ کا نفس کچھ باتیں کرتا ہے۔ انہوں نے فرمایا قرآن پاک سے زیادہ جھکو کوئی چیز محبوب نہیں۔ پھر نفس کیا باتیں کرے۔ پھر سلف صالحین میں سے کسی کا واقعہ بیان کیا ہے جب وہ ایک آیت پڑھتے تھے اور ان کا نفس اس کی طرف متوجہ نہ ہوتا تھا تو وہ اس آیت کا اعادہ کرتے تھے۔ اس کے بعد فرماتے ہیں حضور قلب پہلے دو آداب کے بعد بوجہ احسن پیدا ہوتا ہے۔ کیونکہ جو شخص کلام اور متکلم کی عظمت کو پہچانتا ہے وہ ضرور قرآن پاک سے بشارت اور انس حاصل کرے گا۔

(اس کے بعد نیت صادق ہے: قال النبی صلی اللہ علیہ وسلم انما الاعمال بالنیات وقال لا اجر لمن لا نیت له وقال ابو ہریرہ رضی اللہ عنہ قیامت کے دن انسانوں کا بے نیت بقرنیات ہوگا۔

عبداللہ یا فعی نے درالمنظوم میں لکھا ہے کہ قاری کو یہ اعتقاد رکھنا مناسب ہے کہ قرآۃ قرآن سے مقصود خاص تو سئل الی اللہ تعالیٰ ہے اور اس کے سوا کوئی بھی دوسری چیز نہیں۔ یہ ہی نیت پڑھنے والے کے علاوہ سننے والے کی بھی ہونی چاہیے۔

تعوذ | الا لقان میں لکھا ہے کہ قرآن مجید پڑھنے سے قبل اعوذ پڑھنا مسنون ہے۔ آہستہ پڑھا جائے یا بلند آواز سے اس مسئلہ میں اللقان نے ایک قید کو پسند فرمایا ہے۔ اگر کوئی سامع ہے تو آواز سے پڑھا جائے ورنہ اختیار ہے۔

خزینۃ الاسرار میں لکھا ہے کہ اعوذ جھاڑو کی میل ہے جس سے قاری میدان قلوب اور زبان کو منہیات اور خطرات و وساوس شیطانی کے کوڑے کرکٹ سے صاف کر لیا کرتا ہے یا یوں سمجھئے کہ قاری خداوند قدوس سے گفتگو کرنا چاہتا ہے اور قاعدہ ہے کہ امر اور ملوک کے دربار میں اجازت کی ضرورت ہوتی ہے۔ گویا یہ اجازت نامہ ہے بات چیت کرنے کا۔ مومن جب اعوذ باللہ من الشیطان الرجیم کہتا ہے تو شیطان کہتا ہے کہ تو نے میری کمر توڑ دی مجھ میں اب کوئی طاقت نہیں۔

احیاء العلوم اور قوت القلوب میں اعوذ کے ساتھ ساتھ قل اعوذ برب الناس اور الحمد شریف کو بھی لکھا ہے اس موقع پر بزرگوں نے بسم اللہ شریف کا تذکرہ نہیں کیا۔ علامہ جلال الدین سیوطی نے اتنا لکھا ہے کہ سورہ برآۃ کے سوا ہر سورۃ کی ابتدا میں بسم اللہ الرحمن الرحیم پڑھنا چاہئے۔

علامہ سیوطی نور اللہ مرقدہ اس کے بعد فرماتے ہیں کہ امام شافعی رضی اللہ عنہ کا نص عبادی رضی اللہ عنہ نے نقل کیا ہے کہ اگر وسط سورۃ سے بھی قرآۃ کی ابتدا کی ہے تب بھی بسم اللہ شریف پڑھے یعنی بسم اللہ پڑھنا

مستحب ہے۔

اس کے بعد لکھتے ہیں قرآن نے کہا ہے کہ ایسی آیات سے قرآن شروع کرنا جن آیات میں اللہ تعالیٰ کی طرف ضمیر پھیری گئی ہے اعوذ کے بعد بسم اللہ شریف پڑھے پھر آیت شروع کرے اگر ایسا نہ کیا گیا تو برا ہوگا۔ کیونکہ اس صورت میں ضمیر شیطان کی طرف جاسکتی کیونکہ ضمیر سے پہلے اعوذ میں اسی کا تو تذکرہ ہے۔

اس کے بعد لکھتے ہیں اگر کسی نے وسط سورۃ برآة سے ابتدا کی تو اس میں قرآن کا اختلاف ہے ابو الحسن امام سخاوی تو بسم اللہ کے قائل ہیں اور جہری نے اس کی تردید کی ہے۔

ایک بزرگ نے مجھ کو جو طریقہ بتایا تھا وہ یہ ہے کہ پہلے درود شریف پھر بسم اللہ فاتحہ شریف پھر اعوذ پھر قرآن پاک جس قدر بھی توفیق ہو۔

دوسری قسم کے آداب

آداب تلاوت کے سلسلے میں علماء کرام نے جہر اور اخفا پر بھی بحث کی ہے۔ جہر اور رفع صوت دو جدا جدا چیزیں ہیں۔ جہر کے بارے میں فقہانے لکھا ہے کہ جہر کا ادنیٰ مرتبہ یہ ہے کہ اپنا نفس سن لے اور رفع صوت یہ ہے کہ پاس کا آدمی معمولی عود کے بعد الفاظ کو سمجھ لے احیاء العلوم میں امام غزالی نے لکھا ہے کہ اتنا جہر لازمی اور ضروری ہے جس میں اپنا نفس سن لے اگر اپنا نفس بھی نہ سن سکے تو نماز صحیح نہ ہوگی۔

خزینۃ الاسرار میں لکھا ہے کہ قرآن یہ ہے کہ زبان سے الفاظ صحت کے ساتھ اس طرح ادا کیے جائیں کہ اپنا نفس سن لے اگر اس قدر آہستہ پڑھا کہ اپنے نفس نے بھی نہ سنا تو قرآن میں شمار نہ ہوگا۔

(رفع الصوت اور اخفا دونوں میں نفوس میں رسول اکرم صلی اللہ علیہ وسلم

نے بعض صحابہ رضی اللہ عنہم کا کلام پاک سن کر تحسین اور تصویب فرمائی اور بعض کو اخفا کا حکم دیا۔ اسی لئے امام المحررین محی الدین نووی شارح مسلم شریف و امام محمد غزالی و سیدی ابوطالب مکی نے یہ فیصلہ کیا ہے کہ جس شخص کو اپنے نفس پر دیا اور تصنیع کا خیال ہو وہ آہستہ پڑھے اور جس کو یہ خطرہ نہ ہو وہ بلند آواز سے پڑھے۔ بشرطیکہ کسی دوسرے نمازی کے لئے بلند آواز باعث تشویش نہ ہو۔ چہرے کے بارے میں لکھا ہے کہ اس میں قاری کا قلب بیدار ہوتا ہے۔ اور اس کا فائدہ سامع کو بھی پہنچتا ہے اور قاری کی آنکھوں کی نیند اُچھٹ جاتی ہے اور کسل بھی کم ہو جاتا ہے اور قرآن میں خوشی اور نشاط پیدا ہوتا ہے۔ اور جیسا کہ زبان الفاظ قرآن ادا کر رہی ہے کان بھی سماعت میں مشغول رہتے ہیں۔ اور قاری یہ نیت بھی کر سکتا ہے کہ بلند آواز سے ایک سوتا ہوا آدمی بیدار ہو کر نماز میں مشغول ہو جائے گا۔ تو یہ سب ہو گا اس کی بیداری اور تہجد کا اور کبھی ایسا بھی ہوتا ہے کہ ایک عاصی اور نافرمان قرآن پاک سن کر تائب ہو جاتا ہے اور قاری اس کی توبہ کا ذریعہ ہوتا ہے اگر ان باتوں میں سے ایک بھی نیت میں موجود ہو تو جہرا افضل ہے۔ اور سب مجتمع ہوں تو بہت اجر ملے گا۔ اگر ایک عمل میں دس نیات ہوں تو دس ہی اجر ہوں گے۔

(احیاء العوام)

بزرگان دین کے ان الفاظ سے صاف ظاہر ہے کہ وہ رفع صوت کو ترجیح دیتے ہیں اور پسند فرماتے ہیں۔ علاوہ انہیں جب بلند آواز سے کلام پاک پڑھا جائے گا تو دوسرا مؤمن بھی کان لگا کر ضرور سنے گا اور اس کو بھی اجر ملے گا۔ امام بیہقی نے ابن عباس سے روایت کی ہے کہ حضور اکرم صلی اللہ علیہ وسلم نے ارشاد فرمایا کہ قاری اور سامع دونوں اجر میں شریک ہیں۔

(خزینۃ الاسرار)

تلاوت قرآن پاک میں رفع صوت محبوب و محمود اور بہترین صفت ہے۔

اس لئے اس پر ذرا تفصیل سے روشنی ڈالنا بے موقعہ نہ ہوگا۔
 قرآن مجید اللہ تعالیٰ کا مقدس کلام ہے اور قدیم ہے جب تک یہ
 عرش معلیٰ لوح محفوظ پر تھا اس وقت کی کیفیت تو انسان بیان نہیں کر سکتا
 تاہم اتنا کہا جاسکتا ہے کہ خداوند عالم لوح محفوظ میں منکلم تھا اور یہ اس کا
 کلام ہے اور اس کی صفت قدیم ہے۔ جیسا کہ وہاں لوح محفوظ میں تھا وہی اب
 ہے۔ قدیم میں تغیر ہوا ہی نہیں کرتا۔ تغیرات حادثات کے اوصاف ہیں۔
 جب اللہ تعالیٰ نے محض اپنے لطف و مہربانی سے یہ چاہا کہ میری اس
 مخصوص صفت کو انسان جانیں اور پہچانیں تو اس مالک و مختار نے آواز اور
 حروف کو پیدا کیا تاکہ اس صفت کے ذریعہ سے انسان مجھ کو جان سکیں اور
 پہچان سکیں۔

بزرگان دین نے ایک مثال کے ذریعہ اس مسئلہ پر اس طرح روشنی
 ڈالی ہے: فرماتے ہیں کہ ہر انسان اپنی مادری زبان کا ماہر ہوتا ہے اور
 روز مرہ کی زندگی میں اپنے مافی الضمیر کو اس کے ذریعہ دوسروں تک پہنچاتا ہے
 اور اپنا کام نکالتا ہے۔ لیکن کبھی انسان کو اپنے ہم جنسوں کے علاوہ چوپایوں
 وغیرہ سے بھی کام لینا پڑتا ہے تو ایسی حالت میں ظاہر ہے کہ روز مرہ کے مستعمل
 الفاظ کے ذریعہ ان چوپایوں سے کام نکالنا دشوار ہوگا۔ لہذا انسانوں نے اپنا
 مافی الضمیر ان تک پہنچانے کے لئے دوسرے ذرائع اختیار کئے یعنی کچھ اشارے
 ٹٹکاری اور سیٹی وغیرہ مقرر کئے جن کے ذریعہ کام نکالنا آسان ہو گیا۔
 اسی طرح خداوند قدوس نے اپنی حکمت کاملہ سے الفاظ اور آواز کے
 ذریعہ اپنا کلام ہم تک پہنچایا۔

انسان سراسر ظلمت ہے اصل کلام کی برداشت نہیں کر سکتا حضرت امام غزالیؒ
 احبار العلوم میں فرماتے ہیں کہ رب العالمین کے کلام کا ایک حرف لوح محفوظ میں عظمت
 کے اعتبار سے گوہ قاف سے زیادہ بڑا ہے اگر تمام ملائکہ اکٹھے ہو کر ایک حرف

اٹھانا چاہیں تو نہیں اٹھا سکتے۔

مندرجہ بالا مثال پر یہ اعتراض ہو سکتا ہے کہ سیٹی یا ٹٹکاری یا اور دوسرے اشارے جو انسانوں نے چوپایوں کو اپنا مافی الضمیر سمجھانے کے لئے مقرر کئے اگر ان کو حروف مان لیا جائے تو یہ کلام اللہ بھی حروف باری عز اسمہ ہوئے اور حروف حادث ہیں تو یہ بھی حادث۔

ان مقرر کردہ اشاروں کے ذریعہ چوپاؤں نے انسانوں کے مافی الضمیر کو سمجھا اور اس کے مقتضا پر عمل کیا تو یہ اشارے چوپاؤں کے اعتبار سے حروف ہوئے ماہر زبان یعنی انسان کے اعتبار سے حروف نہیں اگر حروف ہیں تو حروف کی یہ علامت ہے کہ جب ایک حرف کام نہ دے تو دوسرا حرف اس کا ہم معنی استعمال کر لیا جاتا ہے جیسا کہ روزانہ کا مشاہدہ ہے۔ اب جو لوگ ان مقرر کردہ اشاروں کو حروف سے تعبیر کرتے ہیں تو وہ ان کا ہم معنی دوسرا حرف بتائیں اور اس کے ذریعہ چوپاؤں سے کام نکالی کر دکھائیں تو وہ یقیناً ایسا نہیں کر سکتے۔

اس کے بعد خداوند قدوس نے حضرت جبرئیل علیہ السلام کو حکم دیا کہ حروف اور آواز میرے پیارے حبیب صلی اللہ علیہ وسلم تک پہنچا دو اور یہ پیغام دو کہ یہ ہمارا فرمان ہے تمہارے لئے اور تمام عالم کے لئے۔ حضرت جبرئیل علیہ السلام نے حضور اقدس صلی اللہ علیہ وسلم کی خدمت میں حاضر ہو کر اس کلام کو پڑھا حضور اکرم صلی اللہ علیہ وسلم نے اس کو سنا اور یاد فرمایا اور پھر صحابہ کرام رضاکے رو برو پڑھا۔ انھوں نے بھی اس کو غور سے سنا اور یاد کیا اور تمام عمر اس پر عمل کی کوشش میں لگے رہے۔

الغرض سُننا اور سُننا کلام کی فطرت میں داخل ہے جو آہستہ پڑھنے کا حکم دیتے ہیں یا آہستہ پڑھنے کے عادی ہیں وہ فطرت کے خلاف کرتے ہیں اور آہستہ پڑھنے سے اگر اپنے جہل پر پردہ ڈالنا نیت میں مضمر ہو تو مستوجب سزا بھی ہو سکتے ہیں (لنعوذ باللہ من شرور الفسنا ومن سیئات اعمالنا)

حضور اکرم صلی اللہ علیہ وسلم نے فقط سنانے پر ہی اکتفا نہیں کیا بلکہ صحابہؓ کو حکم دیا کہ مجھ کو کلام پاک سناؤ۔ امام غزالی رحمۃ اللہ علیہ نے احیاء العلوم میں لکھا ہے کہ حضورؐ نے عبد اللہ بن مسعودؓ سے فرمایا کہ مجھ کو کلام پاک سناؤ۔ آپ نے ازراہ کسر نفسی عرض کیا کہ حضورؐ پر تو کلام پاک نازل ہوا ہے اور میں سناؤں؟ حضورؐ نے ارشاد فرمایا کہ دوسروں سے سنانا مجھ کو بہت پسند ہے چنانچہ عبد اللہ بن مسعودؓ نے پڑھنا شروع کیا اور حضور صلی اللہ علیہ وسلم کی آنکھوں سے اشک جاری ہو گئے۔

محب صادق کے لئے کبھی دیدار سے زیادہ گفتار میں لذت ہوتی ہے۔
حضرت مولانا جامی قدس سرہ نے لکھا ہے کہ

نہ تنہا عشق از دیدار خیزد
بسا کیں دولت از گفتار خیزد

یعنی عشق پیدا ہونے کے اسباب دیدار پر ہی منحصر نہیں ہیں۔ یہ دولت تو اکثر گفتار سے بھی پیدا ہوتی ہے۔ اس کی وضاحت قرآن مجید کے ان الفاظ سے بھی ہوتی ہے۔ کوہ طور پر جبکہ باری تعالیٰ، حضرت موسیٰ علیہ السلام کو اپنی ہم کلامی کا شرف بخش رہے تھے تو ارشاد ہوا کہ:

”مَا تَلَكَ يَمِينُكَ يَا مُوسَىٰ“

قال ہی عصای

(علامہ جلال الدین سیوطیؒ اپنی کتاب الاتقان ص ۱۱۱ میں لکھتے ہیں کہ ابن صلاح نے اپنے فتاویٰ میں لکھا ہے کہ قرأت قرآن کرامت ہے اور اللہ تعالیٰ نے یہ کرامت صرف انسان کو ہی عطا کی ہے ملائکہ کو یہ کرامت عطا نہیں ہوئی اس لئے وہ انسان سے قرآن مجید سننے کے لئے حریص رہتے ہیں۔

جب ملائکہ حریص ہیں تو وہ ضرور سنتے ہیں اور خوش ہونے کے بعد دعا کرتے ہوئے آمین کہتے ہیں اور احادیث نبویہ علی صاحبہا افضل الصلوٰۃ والتیمتہ سے

فرشتوں کا آمین کہنا ثابت ہے۔ اب جو لوگ آہستہ پڑھتے ہیں وہ اس سعادت سے محروم رہتے ہیں۔

الغرض اتنا جہر جس میں اپنا نفس سن لے لازمی اور ضروری ہے اور اس سے کم کو تو قرآءۃ ہی نہیں کہا جاتا۔ قرآءۃ میں رفع صوت جس کو غیر بھی سن سکے اور الفاظ کو سمجھ سکے فطری ہے اور کثرت خیر کا باعث ہے۔

ترتیل | جہر کے بعد ترتیل ہے: ﴿مَا قَالَ اللَّهُ تَعَالَى فِي الْقُرْآنِ الْمَجِيدِ وَرَقِلَ الْقُرْآنَ تَرْتِيلاً﴾۔ یعنی اسے میرے پیارے نبی قرآن پاک ترتیل کے ساتھ پڑھا کرو۔ ترتیل کے اصل معنی صحت الفاظ اور صحت حروف کے ہیں۔ صحت الفاظ میں سین اور صاد، زاء، ذال اور ظ کا تفاوت شامل ہے۔ جہاں جو حرف ہے وہاں اسی حرف کے ادا کرنے کی کوشش کرنی چاہئے۔ اس میں لاپرواہی برتنا بدترین گناہ ہے۔

حرکت اور سکون کا خیال رکھنا بھی ترتیل میں شامل ہے یعنی قرآن میں جہاں زیر لکھا ہے وہاں زیر، پڑھنا چاہئے۔ جہاں زیر ہو وہاں زیر اور جہاں پیش ہو وہاں پیش پڑھنا چاہئے۔ اور جہاں ساکن ہے تو ساکن پڑھو۔ اگر غلطی سے زبان سے نکل گیا تو اس کو دوبارہ ادا کرنا چاہئے۔ بعض اوقات حرکت بدلنے سے کفر لازم آتا ہے۔

(اس موقع پر یہ سمجھنا ضروری ہے کہ شریعت نے زیر و زبر پڑھنے کا حکم دیا ہے۔ لیکن اگر تم زیر کو کھینچ دو گے تو الف پیدا ہو جائے گا مثلاً لفظ اللہ کے الف پر زیر ہے اگر اس کو ذرا کھینچ دو تو اللہ ہو جائے گا فقہانے اس لفظ کے اس طرح پڑھنے کو بھی کفر لکھا ہے۔ لہذا زیر کو پڑھنے میں احتیاط لازم ہے۔)

اسی طرح اگر زیر کو ذرا کھینچ کر پڑھا جائے تو (ی) پیدا ہو جائے گی اور معنی مقصود بگڑ جائیں گے اور کلام پاک کا لفظ نہ رہے گا ایسے ہی پیش کو کھینچ کر

پڑھنے سے (واو) پیدا ہو جائے گا تو پھر قرآن پاک کا حرف کہاں رہا۔
ہمزہ اور الف میں بھی فرق کرنا ترتیل میں شامل ہے یاد رکھنا چاہیے کہ
الف ہمیشہ ساکن ہوتا ہے اور بلا جھٹکے کے پڑھا جاتا ہے اور ہمزہ پر کبھی
حرکت ہوتی ہے یعنی زبر، زیر یا پیش اس پر ہوتا ہے اور کبھی ساکن ہوتا ہے
تو جھٹکا دے کر پڑھا جاتا ہے اگر ہمزہ پر کوئی حرکت ہے تو جھٹکا نہیں دیا
جاتا۔ اگر ہمزہ ساکن ہے تو جھٹکا دے کر پڑھی جائے گی۔ اگر بغیر جھٹکا دے کر
پڑھا تو الف ہو جائے گا یہ بڑی غلطی ہے۔ معمولی غلطی نہیں جو گرفت کے قابل
نہ ہو۔ صحیح مطبوعہ قرآن مجید میں ان چیزوں کا بہت زیادہ اہتمام ہوتا ہے۔
آیت میں موقع پر اگر الف ہے تو اس پر نہ تو کوئی حرکت ہے نہ کوئی اشارہ
ہے اگر موقع پر آیت میں ہمزہ ہے اور مستحکم ہے اور اس پر حرکت لگائی ہے
تو اس پر جزم (د) کی علامت ہوگی مثلاً لفظ واو قرآن مجید میں کئی جگہ
آیا ہے اس لفظ میں الف پر جزم نہیں لگایا ہے واو بلا جھٹکے کے پڑھا
جائے گا۔ اور لفظ کانسٹا بھی کئی جگہ قرآن مجید میں آیا ہے اور اس میں ہمزہ
ساکن ہے اس لئے اس لفظ پر جزم کی علامت ہے۔ بعض جگہ فرق ظاہر کرنے
کی غرض سے ہمزہ کا اشارہ الف پر لگا دیا ہے تاکہ پڑھنے والا ہمزہ پڑھے
الف پڑھ کر نہ گذر جائے۔ اس فرق کو بھی ذہن نشین کر لینا چاہیے تاکہ
تلاوت موجب برکت ہو اکثر لوگ ان دونوں حرفوں کے جدا کرنے میں کوئی اہمیت
نہیں دیتے یہ سخت خطرناک غلطی ہے۔

حرف مشدود کا خیال رکھنا بھی ترتیل میں داخل ہے۔ جہاں تشدید ہے
وہاں بلا تشدید پڑھنا خطرناک غلطی ہے اس سے بچنے کی پوری کوشش کرنی
چاہیے مثلاً آیات اللہ پر تشدید ہے بلا تشدید آیات اللہ پڑھنا بہت مذموم ہے۔
جہاں تک ممکن ہو غلطی سے بچنا چاہیے۔ قرآن پاک میں زبر، زیر اور پیش کی
دو دو شکلیں تجویز کی ہیں ایک یہ (ب) دوسری (ب) اسی طرح زیر کی بھی

دو شکلیں ہیں ایک یہ (ب) اور دوسری (پ) اور ایسی ہی پیش کی (ا) اور (ک) پہلی شکل میں ہر حرکت سادی ہوگی اور دوسری صورت میں حرکت کے ساتھ ایک حرف علت بھی پڑھا جائے گا مثلاً اگر پہلی شکل کا زیر ہے تو سادہ زیر پڑھو اگر دوسری شکل ہے تو مع الف کے ذرا بڑھا کر پڑھو اور اگر زیر کی پہلی شکل ہے تو سادہ زیر پڑھو اگر دوسری شکل ہے تو مع (ی) کے پڑھو۔ اگر پیش کی پہلی شکل ہے تو سادہ پیش پڑھو ورنہ مع (واو) کے پڑھو۔ یہ فرق بھی ترتیل میں آتا ہے اور اس کا ضرور خیال رکھنا چاہیے۔

قرآن مجید میں بعض الفاظ پر مد رکھنا ہوا ہوتا ہے اس کو دراز کر کے پڑھنا چاہیے یہ بھی ترتیل ہے۔ مد دو قسم کا ہوتا ہے ایک کی شکل یہ ہے (س) اور دوسرے کی شکل (س) پہلا خوب دراز کر کے پڑھا جاتا ہے اور دوسرا تھوڑا دراز کیا جاتا ہے یہ بھی قابل غور ہے۔

عربی زبان میں عموماً اور قرآن پاک میں خصوصاً بعض حروف ایسے ہیں جو لکھے تو جاتے ہیں لیکن پڑھے نہیں جاتے ان کا خیال رکھنا بھی ترتیل میں داخل ہے مثلاً اقرا باسم اسم کی ہمزہ لکھی جاتی ہے پڑھی نہیں جاتی، اگر پڑھ دی جائے تو غلط ہو جائے گا بعض مواقع پر دو حروف یکے بعد دیگرے لکھے جاتے ہیں لیکن پڑھے نہیں جاتے مثلاً ریأتی من بعدی اسم احمد لفظ بعدی میں (ی) ہے اور اس کے بعد اسم ہے لفظ بعدی کی (ی) اور اسم کی ہمزہ پڑھی نہیں جاتی بلکہ بعد کی واو کو اسم کی سین سے ملا کر پڑھا جاتا ہے۔ ایسے مواقع کلام پاک میں بہت کثرت سے ہیں ان کو ذرا غور اور احتیاط سے پڑھنا چاہئے لاپرواہی سے پڑھ کر گزر جانا خطرناک شیطانی وسوسہ ہے۔ ظاہرات ہے کہ شیطان کھلا ہوا دشمن ہے۔ بالخصوص قرآن پاک کے معاملہ میں تو وہ غفلت کرتا ہی نہیں۔ سید ابوالقاسم قشیری نے باب الذکر میں ایک مقولہ لکھا ہے۔ جب ذکر اللہ کسی مومن کے قلب میں

جاگزیں ہو جاتا ہے تو شیطان اس کے پاس آتے ہی پکھڑ جاتا ہے۔
 قرآن پاک میں ایسے بھی حروف ہوتے ہیں جو لکھے ہوئے نہیں لیکن ان کا
 پڑھنا ضروری ہے جیسے نون ساکن کے بعد حرف (ب) جہاں کہیں ہوگا تو باء
 میم پڑھا جائے گا۔ مثلاً من بعد اسی لئے کلام پاک میں ایسے باء پر میم کا اشارہ
 لگا ہوتا ہے اس باء کو میم کی آواز سے ہی پڑھنا چاہیے باقی آواز سے پڑھنا
 غلط ہے یہ بھی ترتیل میں شامل ہے اور لحاظ کے قابل ہے۔

قرآن مجید میں بعض الفاظ ایک دوسرے کے مشابہ ہیں یعنی حروف تو
 دونوں لفظوں کے ایک ہی ہیں مگر حرکات میں فرق ہے مثلاً یَوْمِئِذٍ قرآن پاک
 میں بہت جگہ آتا ہے سب جگہ میم پر زبر ہے۔ مگر دو جگہ میم کا زبر ہے۔ اس
 لفظ کو بہت احتیاط سے پڑھنا چاہئے جب یہ لفظ آئے تو زبر اور زبر بد غور
 کرنا چاہئے۔ اور ہرگز عجلت نہ کرنا چاہئے مزید موجب ثبر و برکت ہوگا۔ ایک
 اور مثال لفظ ذُوب کئی جگہ کلام پاک میں وارد ہوا ہے ذال کے پیش کے ساتھ
 مگر دو جگہ ذال کا زبر ہے (ذُوبًا مثل ذُوب اصحابہم) اس لفظ پر بھی
 جلدی مت کرو۔ ایسے سینکڑوں مقامات قرآن مجید میں ہیں جو تلاش کرنے پر
 مل سکتے ہیں۔ (معلومات قرآن)

اگر وسط سورت سے پڑھنا ہے تو شروع کلام سے ابتدا کرنا مستحب ہے
 اور ترتیل میں شمار ہے اسی طرح وقف بھی ختم کلام پر مستحب ہے اور ترتیل میں
 شامل ہے۔

امام نووی رح شارج مسلم کتاب الاذکار میں لکھتے ہیں قاری کے لئے مستحب ہے
 جب وہ درمیان سورت سے پڑھنا چاہے تو ایسے لفظ سے شروع کرے جس کا
 ما قبل اور ما بعد سے ارتباط ہو۔

اسی طرح وقف کرنے میں بھی ختم کلام کا خیال رکھے اور اس امر میں کلام پاک
 کی منازل مقررہ اور پارہ ہائے کلام کا پابند نہ رہے کیونکہ یہ علامات اکثر

وسط میں بھی آگئی ہیں۔

لہاگے لکھتے ہیں جن امور سے ہم نے روکا ہے اس کو اگر کثرت سے لوگ کرنے لگیں تو اس سے تم دھوکا مت کھاؤ۔ کیونکہ یہ تمام ان لوگوں میں سے ہیں جو آداب قرآنی کا لحاظ نہیں رکھتے۔

پھر تحریر فرماتے ہیں کہ تم کو سید الجلیل حضرت ابو عیسیٰ الفضیل ابن عیاض رضی اللہ عنہ کا جو حکم ہے اس پر عمل کرنا چاہیے۔ وہ فرماتے ہیں تم کو وحشت نہ ہونی چاہیے طریق ہدایت سے اگرچہ اس پر عمل کرنے والے تھوڑے ہوں اور دھوکا مت کھاؤ ہلاک ہونے والوں کی کثرت سے۔

امام نوویؒ کا اس طرف اشارہ ہے کہ لوگ ابتدا اور وقف کرنے میں استحاب کا خیال نہیں رکھتے اور ان کی کثرت ہو گئی ہے لیکن اس کثرت سے تم کو دھوکا نہ ہو جائے اور امر مستحب ترک نہ ہو جائے۔

(جناب سرور عالم صلی اللہ علیہ وسلم قرآن پاک میں ترتیل کس طرح فرماتے تھے اس کو امام المؤمنین حضرت امام سلمہ رضی اللہ عنہما کی زبان مبارک سے سنو۔ وہ فرماتی ہیں حضورؐ کی قرآۃ کا ہر ہر لفظ جدا جدا ہوتا تھا اور یہی ترتیل ہے۔ اور جس کی تفصیل بیان کی گئی اس کا اختصار۔ جب آپ کلام پاک کے الفاظ کھڑے ٹھہر کر پڑھیں گے تو ضرور ہر لفظ کے ہر ایک سے ہر ایک خط و خال بھی آپ کے سامنے ہوں گے۔ اور ان کا لحاظ بھی آپ کو کرنا ہوگا۔ بر خلاف اس کے جلد جلد پڑھنے سے موٹی موٹی باتیں بھی آپ کے سامنے نہ آئیں گی۔ اور جب تلفظ میں بے توجہی ہوئی تو تلاوت میں برکت کہاں اس سے آپ نے سمجھ لیا ہوگا کہ تلاوت میں عجالت ترتیل کی ضد ہے ترتیل میں اگر برکت ہے تو اس میں نحوست۔

(عبداللہ ابن عباس رضی اللہ عنہما کا مقولہ علماء نے نقل فرمایا ہے وہ فرماتے ہیں: ترتیل کے ساتھ سورۃ بقرہ سورۃ آل عمران پڑھنا مجھ کو محبوب ہے)

(پورا قرآن عجلت کے ساتھ پڑھنے سے اور یہ خیال بالکل صحیح ہے کہ جب عجلت میں برکت نہیں تو محنت بھی بیکار ہے۔)

حضرت امام غزالی نے احیاء العلوم میں لکھا ہے کہ ترتیل قرآن میں مستحب ہے خواہ تدریجاً اور تفکر ہو یا نہ ہو عجمی جو قرآن نہیں سمجھ سکتا اس کو بھی ترتیل مستحب ہے کیونکہ ترتیل توفیر اور احترام قرآن سے قریب تر کرنے والی اور قلب میں اثر کلام پیدا کرنے والی چیز ہے۔ عجلت سے پڑھنے اور جلد جلد گزر جانے میں یہ خوبی کہاں پیدا ہوتی ہے۔

اوقاف کا خیال رکھنا اور ان کو غور سے پڑھنا بھی ترتیل میں داخل ہے یعنی اردو میں جس کو آیت کہتے ہیں اس کا لحاظ رکھنا ضروری ہے ورنہ بعض جگہ اگر آیت نہ کی جائے تو خطرہ ہے۔

قرآن پاک میں جملہ پورا ہونے کے بعد ایک چھوٹی سی گول لکیر ہوتی ہے اس کو آیت کہتے ہیں اور اس آیت پر چند حرفوں میں سے کوئی حرف لکھا ہوا ہوتا ہے۔ مثلاً بعض آیات پر (لا) لکھا ہوتا ہے، بعض پر (ج) بعض پر (م) اور بعض پر (ز) ہوتا ہے۔ اور بعض جگہ فقط گول دائرہ ہی ہوتا ہے اوپر کوئی حرف لکھا ہوا نہیں ہوتا۔ ہر ایک کا کیا مطلب ہوتا ہے اکثر مطبوعہ قرآن پاک کے نسخوں میں یہ بات بتادی گئی ہے اس کو غور سے پڑھ کر تلاوت میں مشغول ہونا چاہیے۔ سب سے ضروری آیت وہ ہے جس پر (م) لکھی ہوتی ہوتی ہے۔ اور عاشیہ پر وقف لازم لکھا ہوتا ہے۔ اس موقع پر اگر آیت نہ پڑھی جائے یعنی وقف نہ کیا جائے تو بہت خطرناک ہے۔ آپ نے غور فرمایا کہ گول دائرہ پر (م) لکھی ہوتی ہے اور عاشیہ پر نوٹے قلم سے وقف لازم بھی لکھا ہوا ہے اس لئے یہ تکلیف کی گئی کہ پڑھنے والا بلا آیت پر کھڑے نہ گزر جائے اگر تلاوت کے دوران اس پر غور نہ کیا اور بلا توقف پڑھ گیا تو بہت خون کی بات ہے۔

حسن صوت | یہ بھی ترتیل میں داخل ہے یعنی آواز کو اس طور سے بنانا کہ سننے والے کو اچھی معلوم ہو اور اپنے نفس کو بھی حلاوت کا باعث ہو۔

علامہ جلال الدین سیوطی نے اتقان میں ابن حبان سے حدیث نقل کی ہے کہ اپنی آوازوں سے قرآن پاک کو زینت دو اور حسین بناؤ اس لئے کہ اچھی آواز قرآن پاک کے حسن کو زائد کر دیتی ہے اس مسئلہ میں احادیث کثیرہ مروی ہیں اس کے بعد فرماتے ہیں اگر خوش آوازی نہیں ہے تو بقدر استطاعت خوش آوازی کی کوشش کرنی چاہئے مگر اس معاملہ میں حد سے تجاوز نہ کرنا چاہئے کہ مبادا ایسی صورت پیدا ہو جائے کہ جس سے لفظ کی ہیئت بگڑ کر عربی حدود سے نکل جائے اور مقصود تلاوت فوت ہو جائے۔

کہیں حدیث قرآنی میں حضرت طاؤس کا قول نقل کیا گیا ہے وہ فرماتے ہیں کہ حضور اقدس صلی اللہ علیہ وسلم سے کسی نے دریافت کیا کہ اچھی آواز سے پڑھنے والا کون شخص ہے حضور نے ارشاد فرمایا وہ شخص جس کو تلاوت کرتا دیکھے تو محسوس کرے کہ اس پر اللہ کا خوف طاری ہے۔

اتقان نے اس مسئلہ کو صاف کر دیا ہے کہ قرآن پاک پڑھنے والا کس قدر آواز کو زینت کرے یعنی بقدر استطاعت جتنا قاری سے ہو سکے ترتیل میں کوشش کرے۔ لا یكلف اللہ نفساً الا وسعہا۔ یہ خداوند عالم کا احسان اور انعام ہے کہ اپنے بندوں پر اتنا ہی بوجھ ڈالتے ہیں جتنا کہ وہ اٹھا سکیں۔

حضرت عبداللہ ابن مسعود رضی اللہ عنہما علقمہ بن قیس سے فرماتے تم قرآن پاک میرے سامنے پڑھو اور الفاظ یہ ہوتے۔ رَشَلْ فِذَالِكْ اَبِيْ وَاصْحٰی لِعِنِيْ تَرْتِيْلْ كَيْ سَاثَرْ كَلَامِ پَاكْ پڑھو میرے ماں اور باپ تم پر فدا ہوں۔ حضرت علقمہ خوش الحان تھے اور اصحاب رسول اللہ صلی اللہ علیہ وسلم کی عادت تھی کہ جب مجتمع ہو کر بیٹھتے تو ان میں سے ایک کو حکم کرتے کہ قرآن پاک کی کوئی سورۃ سنناؤ اولہ حضرت عمر رضی اللہ عنہ تو

حضرت ابو مسعود کو حکم کر کے اس قدر انہماک سے سنتے تھے کہ نماز کا وقت ہو جاتا تو دوسرے لوگ الصلوة الصلوة کہہ کر اطلاع کرتے آپ جواب دیتے کہ کیا ہم نماز میں نہیں۔ غرض خوش آوازی تلاوت قرآن پاک میں ایک عظیم الیرکت چیز ہے جہاں تک ہو سکے اس کی کوشش کرنی چاہیے۔

خزینۃ الاسرار میں لکھا ہے کہ جب کوئی کلام پاک کی تلاوت کرے اور اس سے کوئی غلطی ہو جائے اس طرح پڑھنے والا اس میں کسی وجہ سے مجبور ہو تو محافظ فرشتہ جس طرح کلام پاک میں ہے اسی طرح لکھتا ہے۔

ابن عباس رضی اللہ عنہما کا مطلب یہ ہے کہ جب قاری کوشش کرتا ہے اور نہیں ہو سکتا تو مجبور ہے اور اس کی طاقت سے باہر ہے تو ملائکہ نامہ اعمال میں صحیح کر کے لکھ دیتے ہیں۔ اور عوجب ثواب ہوتا ہے بخلاف ان کے جو ادا کر سکتے ہیں اور کوشش نہیں کر سکتے تو وہ ثواب سے محروم رہتے ہیں۔

ابو نعیم نے حلیہ میں حضرت انس رضی اللہ عنہ سے روایت کی ہے کہ حضور نے ارشاد فرمایا کہ اللہ تعالیٰ قیامت کے روز جس قدر معافی ان پڑھ لوگوں کو دیں گے اتنی معافی پڑھے لکھے لوگوں کے واسطے نہ ہوگی۔ (خزینۃ الاسرار ص ۲)

تدبیر اور تفکر علامہ جلال الدین سیوطی اپنی کتاب القان میں فرماتے ہیں کہ تلاوت قرآن کا مقصود اعظم اور مطلوب اہم تدبیر اور تفکر ہے اس سے انشراح صدر ہوتا ہے، قلوب انسانی منور ہوتے ہیں۔ اس کے بعد فرماتے ہیں کہ اس کی صورت یہ ہے کہ قاری اپنے قلب کو الفاظ کے معنی اور مقصود سمجھنے میں مشغول کرے یہاں تک کہ ہر آیت کے معنی اور مفہوم سمجھ میں آجائیں۔ قرآنی آیات پر غور کرے۔ اوامر و نواہی میں ان کا اعتقاد دل میں رکھے اگر گذشتہ زمانہ میں کوئی غلطی سرزد ہوئی ہو تو اللہ تعالیٰ سے معذرت خواہ ہو اور مغفرت طلب کرے اگر آیت رحمت ہو تو خوش ہو اور رحمت کا سوال کرے اور اگر آیت عذاب ہے تو خوف کھائے اور تعوذ پڑھے اور اگر آیت تسبیح ہے تو تسبیح اور تقدیس میں

مشغول ہو اور اگر آیت دعا ہے تو تضرع کے ساتھ دعا مانگے اور طلب کرے اس کے بعد اثنان میں ایک حدیث مسلم شریف سے نقل فرمائی ہے۔ حضرت عدلیہ رضی اللہ عنہما فرماتے ہیں، میں نے رسول اکرم صلی اللہ علیہ وسلم کے ہمراہ ایک رات نماز پڑھی تو آنحضرت صلی اللہ علیہ وسلم نے سورہ بقرہ شریف پڑھی اور سورہ نساء شریف پڑھی اور سورہ آل عمران پڑھی اور یہ سب سورتیں ترتیل کے ساتھ پڑھیں جب آیت تسبیح پر پہنچتے تھے تو تسبیح پڑھتے تھے اور جب آیت سوال پر پہنچتے تھے تو طلب فرماتے تھے اور آیت توبہ پر پہنچتے تو اعوذ پڑھتے تھے۔

حضرت امام غزالی نے احیاء العلوم میں حضرت علی کرم اللہ وجہہ کا قول نقل کیا ہے۔ آپ فرماتے ہیں۔ اس عبادت میں خیر اور بہتری نہیں جس میں سمجھ نہ ہو اور نہ اس قراءت میں بہتری ہے جس میں تدبیر نہ ہو پھر لکھتے ہیں اگر ایک مرتبہ پڑھنے میں تدبیر نہ ہو تو چند مرتبہ تکرار کرے۔ آگے لکھتے ہیں کہ روایت کیا گیا ہے کہ حضور اقدس صلی اللہ علیہ وسلم نے بسم اللہ الرحمن الرحیم کو پڑھا اور بیس مرتبہ تکرار فرمائی اور یہ تکرار معانی بسم اللہ شریف میں تدبیر ہی کے لئے تھی۔ حضرت ابو ذر رضی اللہ عنہ نے فرمایا کہ حضور اقدس صلی اللہ علیہ وسلم ایک رات نماز پڑھنے کھڑے ہوئے اور ایک ہی آیت کو تکرار فرماتے رہے۔ آیت کا ترجمہ یہ ہے :-

”اگر تو عذاب دے تو بیخبرے ناچیز بندے ہیں اگر تو ان کو معاف

کر دے تو تو بڑا زبردست حکمت والا ہے۔“

ابو سلیمان دارانی نور اللہ مرقدہ سے منقول ہے کہ میں ایک آیت تلاوت کرتا ہوں اور اس میں چار پانچ رات کھڑا رہتا ہوں جب تک اس میں غور اور فکر مکمل نہ کر لوں آگے نہیں پڑھتا۔

سلف صالحین میں سے بعض بزرگ سورہ ہود کی چھ ماہ تک تکرار کرتے رہے اور پھر بھی تدبیر سے فارغ نہ ہوئے۔ بعض عارفین فرماتے ہیں ہر جمعہ کو ایک

ختم کرتا ہوں اور ہر ماہ ایک ختم کرتا ہوں اور ہر سال ایک ختم کرتا ہوں اور ایک ختم ہے کہ تیس سال ہو گئے مگر ابھی پورا نہیں ہوا تدبیر اور تفتیش کے درجہ جاتا کی وجہ سے یہ تفاوت ہوتا رہتا ہے۔ نیز یہ بھی فرماتے ہیں کہ میں مزدور کی مثل ہوں روزانہ پیر بھی کام کرتا ہوں، ماہواری پر بھی اور سالانہ پیر بھی، یہ تمام اقوال حضرت ابو طالب علیؑ نے قوت القلوب میں نقل فرماتے ہیں۔ اس کے بعد قوت القلوب میں نقل فرماتے ہیں۔ مخلوق پر کلام پاک کی حقیقت مجرب ہے۔ اس کی وجہ صرف یہ ہے کہ متکلم کی حقیقت پیر پر دسے پڑے ہوئے ہیں۔ کلام کی حقیقت اسی قدر عطا کی جاتی ہے جس قدر کہ متکلم کی حقیقت کا ادراک ہو گیا ہے۔ اس سے صاف ظاہر ہے کہ اگر ہم کلام پاک کے حقائق اور معارف نہیں سمجھتے تو یہ ہمارا ذاتی نقصان ہے یہ نقصان شیخ وقت کی خدمت کے ذریعہ دور ہو سکتا ہے۔ (تحفہ رمضان)

(حضرت ابو طالب علیؑ نور اللہ مرقدہ کا فرمان بجا ہے کہ کلام پاک کو انسان اتنا ہی سمجھ سکتا ہے جس قدر کہ وہ متکلم یعنی خداوند تعالیٰ کو سمجھ چکا ہے۔ بزرگان سلف کے ملفوظات کا مطالعہ کرنے سے پتہ چلتا ہے کہ ان میں سے بہت سے ایسے تھے کہ وہ لکھ پڑھ نہ سکتے تھے۔ لیکن لطائف و معارف قرآنیہ اس خوبی سے بیان فرماتے کہ بڑے بڑے علماء حیران رہ جاتے ان بزرگوں میں سے ایک بزرگ علی الخواص ہیں۔ ان کے بارے میں اتنا لکھنا کافی ہے کہ یہ امام الاولیاء استاذ العلماء ابو لانا و سیدنا امام عبد الوہاب شعرانی کے استاد ہیں۔ آپ شعرانی کے نام سے مشہور ہیں۔ آپ کی تصانیف بڑی قدر سے دیکھی اور پڑھی جاتی ہیں آپ نے اپنی کتاب طبقات کبریٰ میں جہاں سیدی علی خواص کا تذکرہ لکھا ہے فرماتے ہیں کہ حضرت رضی اللہ تعالیٰ عنہ امی تھے نہ لکھ سکتے تھے نہ پڑھ سکتے تھے۔ لیکن جب قرآن پاک اور احادیث نبویہ کے اسرار و رموز بیان فرماتے تو لوگ حیران رہ جاتے۔ آپ کے دو ملفوظات جمع کردہ امام شعرانی مصر سے شائع ہوئے ہیں۔ در الخواص علی فتاویٰ علی الخواص ہے دوسرے کا نام کتاب الجواہر والدرر ہے دیکھنے سے امام شعرانی

کے کلام کی تصدیق ہوتی ہے۔

دوسرے بزرگ سیدی و مولائی سید عبدالعزیز دہلوی نور اللہ مرقدہ ہیں آپ
مشہر قاریس کے رہنے والے تھے۔ آپ کے ملفوظات بھی کتابی صورت میں مصر سے شائع
ہوئے ہیں۔ کتاب کا نام ابریز ہے یعنی خالص سونا۔ ان ملفوظات کے جامع علامہ
شیخ احمد بن مبارک ہیں۔ شیخ احمد مذکور پڑے زبردست عالم ہیں اور سیدی
عبدالعزیز دہلوی نور اللہ مرقدہ کے خادم اور مرید خاص ہیں۔ ابریز کی ابسترا میں
شیخ احمد نور اللہ مرقدہ نے لکھا ہے کہ جب ۱۲۵ھ میں حاضر خدمت بابرکت ہوا
اور آپ کے معارف سننا رہا اور دوست احباب کو سناتا رہا۔ باوجودیکہ یہ لوگ خود
بھی علامہ تھے اور اولیاء و صلحاء کی خدمت میں رہ چکے تھے۔ لیکن سیدی عبدالعزیز
کے معارف سن کر بے حد لطف اندوز ہوتے تھے اور ایک دو دن نہیں بلکہ ہفتوں
لذت حاصل کرتے تھے اور جب دوبارہ ملاقات ہوتی تو فرماتے کہ کیا شیخ سے کوئی نئی
بات سنی ہے۔ میں سنا ہوا عرض کر دیتا تو پھر تعجب کرتے اور لذت حاصل کرتے تھے۔
پھر شیخ احمد لکھتے ہیں کہ جب ۱۲۵ھ میں اللہ تعالیٰ کی طرف سے الہام ہوا کہ
جو کچھ سنوں وہ لکھ لوں تو میں نے رجب سے ذیقعدہ تک حضور اقدس کے ملفوظات
کو جمع کر لیا تاکہ نفع عام اور فائدہ تام حاصل ہو۔ شیخ احمد مذکور سید عبدالعزیز دہلوی
کے بارہ میں صاف فرماتے ہیں کہ آپ امی محض تھے۔ لکھ پڑھے نہ تھے۔ جو معلوم
صدر شیخ میں موجود تھے وہ ان کے رب کا عطیہ تھے۔ ان کی کتاب ابریز کا ترجمہ
۱۹۳۸ء میں دہلی سے شائع ہوا تھا۔ جس کے دیکھنے سے معلوم ہوتا ہے کہ
قرآن پاک میں کیسے کیسے معارف و لطائف کے دریا موجزن ہیں۔ اللہ تعالیٰ
ادراک و عمل کی توفیق عطا فرمائیں۔

اکثر یہ خیال ہوتا ہے کہ معارف قرآنی کی فہم کے لئے بہت سے علوم کی
ضرورت ہے اور جب تک آدمی ان پر حاوی نہ ہو تو قرآن بھی مشکل سے سمجھ سکتا
دراصل حضرت ابوطالب علی رضی اللہ عنہ نے اپنی کتاب قوت القلوب میں جو اس

نوکتہ کی وضاحت فرمائی ہے وہ بالکل صحیح ہے اور وہ یہ کہ "کلام صفت ہے مستحکم
 (خداوند تعالیٰ) کی اور صفت کو جب ہی سمجھا جاسکتا ہے جبکہ ذات کا ادراک ہو جائے۔
 اور جب ذات کے بارے میں سمجھ لیا تو صفت یعنی کلام کا ادراک خود بخود ہو جائے گا۔
 لیکن جب ذات ہی ہمارے لئے محبوب ہو تو صفت کس طرح سمجھ میں آسکتی ہے۔
 پھر آگے وضاحت کرتے ہیں کہ ذات خداوندی محبوب ہے تو اس کی وجہ یہ
 نہیں ہے کہ وہ رنہوڑا انسان ظلمت میں ہے بلکہ وجہ یہ ہے کہ ہم کو جو آئینہ
 ذات خداوندی کے دیکھنے کے لئے عطا ہوا ہے اس پر شیطان نے پردے ڈال
 رکھے ہیں اس لئے اس نور کا عکس اس آئینہ میں نہیں آتا۔ اس لئے پہلے اس شیطان
 لعین کے دھوکے کو رفع کرنے کی کوشش کرو جس طرح دور ہو سکتا ہے۔
 اس کے لئے پیران طریقت اور بزرگان سلف کے بتائے ہوئے طریقوں پر عمل کرو
 پھر دیکھو کہ کیسا عبادت شقاوت عکس نور محض کا آئینہ قلب پر پڑتا ہے اور کس
 طرح معارف قرآنی سامنے آجاتے ہیں۔ یہ کتاب کی ضرورت اور نہ علوم کی۔
 ذالک فضل اللہ یؤتیه من یشاء۔

نتیجہ یہ نکلا کہ آئینہ قلب پر سے موانع کو ہٹاؤ تب معارف قرآنی روشن
 ہوں گے۔ گویا قلب مرہض ہے اور اس کی دوا ہونی چاہیے اور یہ بھی ایک
 آداب میں سے ہے۔

تفہیم
 (تذکرہ کے بعد تفہیم اس موقعہ کے آداب میں سے ہے تذکرہ اور تفہیم میں
 ایک باریک فرق ہے اور اس کو اس طرح سمجھنا چاہئے کہ تذکرہ اور تفہیم
 الفاظ قرآن سے معنی سمجھنے کا نام ہے۔ اور تفہیم سمجھے ہوئے معانی سے آیت کے
 مضمون سمجھنے کا نام ہے۔)

تفصیل اس اجمال کی یوں ہے کہ قرآن پاک میں ادا امر و نواہی کا ذکر ہے،
 جنت اور دوزخ کا تذکرہ ہے، افعال باری تعالیٰ جل شانہ بیان ہوتے ہیں اور صفات
 خداوندی عز اسمہ مذکور ہوتے ہیں، انبیاء علیہم الصلوٰۃ والسلام کے احوال ہیں اور

ان کے جھٹلانے والوں کے تباہی اور نقصان کی بحث ہے۔ اللہ تعالیٰ کے اسماء مبارکہ کا ذکر ہے۔

ان متذکرہ بالا مضامین میں سے بعض کی مثال یوں سمجھئے کہ خداوند تعالیٰ کلام پاک میں فرماتے ہیں (لیس کمثلہ شیء و هو السميع البصیر) آیت شریفہ میں اللہ تعالیٰ نے اپنی ایک صفت کا ذکر فرمایا ہے یعنی لیس کمثلہ شیء اور اپنے دو اسماء مبارکہ کا بیان فرمایا ہے یعنی سمیع اور بصیر ہے تو قاری کو چاہئے کہ صفت خداوندی میں غور کرے۔ تدریس کے قاعدے سے تو اس کا ترجمہ یہ ہوا اس جیسی کوئی چیز نہیں یعنی بے مثل ہے تو بے مثلی پر خوب غور کر کے یہاں تک کہ حقیقت واضح ہو جائے اسی طرح ”سمیع“ کا ترجمہ سننے والا ہوا اور ”بصیر“ کا ترجمہ جاننے والا۔ یہاں یہ غور کرنا ہے کہ ہم کان سے سنتے ہیں اور دماغ سے سمجھتے اور جانتے ہیں۔ لیکن خداوند تعالیٰ کے نہ ہماری طرح کان ہیں اور نہ ہمارا جیسا دماغ پھر کیسے سنتا ہے اور کس طرح سمجھتا ہے؟

(امام غزالی رح اجیاء العلوم میں فرماتے ہیں۔ ضروری ہے کہ خوب غور کر کے ان صفات اور اسماء میں یہاں تک کہ روشن ہو جائیں اس کے اسرار تجھ پہنچا۔ کیونکہ اس کی صفات اور اسماء میں بہت سے معانی اور اسرار بھرے ہیں اللہ تعالیٰ جس کو توفیق دیتے ہیں اس پر روشن ہو جاتے ہیں۔ لہذا جب تم دوبارہ سے بارہ غور کرو گے تو اللہ تعالیٰ توفیق عطا فرمائیں گے اور تمام اسرار تم پر واضح ہو جائیں گے۔

بہر کارے کہ ہمت بستہ گردد

اگر خارے بود گلہ بستہ گردد

جس کام کو کر بستہ ہو کر یورے عزم کے ساتھ شروع کیا جائے تو اس کے راستے میں جتنی مشکلات اور دشواریاں حائل ہوتی ہیں سب دور ہو جاتی ہیں۔ طلب صادق کی ضرورت ہے اس کے بعد صحابہ کرام میں سے دو بزرگوں کے مقولے لکھے ہیں کہ حضرت علی کرم اللہ وجہہ نے اسی علم اسرار کے متعلق اشارہ فرمایا ہے

اپنے اس مقولہ میں کہ نبی کریم علیہ الصلوٰۃ والتسلیم نے ایسی کوئی بات مجھے تعلیم نہیں کی جو اور مومنین سے پوشیدہ رکھی گئی ہو۔ مگر امر واقعہ یہ ہے کہ مرے رب جلیل نے اپنے بندہ ناچیز کو کلام پاک کی فہم عطا فرمائی ہے۔

حضرت علی کریم اللہ وجہہ کا مقصود یہ ہے کہ میری زبان سے معارف و لطائف قرآنی سن کر تم لوگوں کو خیال ہوا ہو گا کہ حضور سرکارِ دو عالم صلی اللہ علیہ وسلم نے یہ رموز خاص طور سے تعلیم فرمادیئے ہیں اس خیال کی حضرت علی کریم اللہ وجہہ تریبہ فرماتے ہیں کہ خصوصی تعلیم کا خیال درست نہیں بلکہ حضور اکرم صلی اللہ علیہ وسلم کے فیضِ صحبت اور برکتِ انفاسِ مطہرہ سے میرا قلب صاف و شفاف ہو گیا ہے جس سے تفہیم قرآن آسان ہو گیا۔ دوسرا مقولہ حضرت ابن مسعود رضی اللہ عنہ کا احیاء العلوم میں لکھا ہے کہ حضرت ابن مسعود رضی اللہ عنہ فرماتے ہیں جو شخص علومِ اولین و آخرین حاصل کرنا چاہے وہ قرآن پاک کو اختیار کرے۔ مقصود یہ ہے کہ تدبیر اور تفہیم سے کلام پاک کو پڑھو تو ابتدائی اور انتہائی تمام علوم سامنے ہوں گے۔

ان مقولات کے بعد حضرت امام غزالی فرماتے ہیں اعظم علوم قرآنی صفاتِ الہی اور اسماءِ الہی کے تحت میں مندرج ہیں کیونکہ اکثر مخلوق نے اس قدر سمجھا ہے جس قدر ان میں سمجھنے کی لیاقت تھی لہذا صفات و اسمائے الہی کی گہرائی تک نہ پہنچ سکے۔

قرآن پاک میں افعالِ باری تعالیٰ مذکور ہوئے ہیں اس کی مثال عرض کی جاتی ہے: قال اللہ تعالیٰ خلق السموات والارض۔ اللہ تعالیٰ نے آسمانوں اور زمینوں کو پیدا کیا۔

امام غزالی نور اللہ مرقدہ احیاء العلوم میں فرماتے ہیں کہ اس جیسی آیات سے قاری کو صفاتِ خداوند عزوجل سمجھنے کی کوشش کرنی چاہئے کیونکہ فعلِ فاعل پر دل ہوتا ہے تو عظمتِ فعلِ فاعل کی عظمت پر دل ہرگز تو جب فعلِ خداوندی

سامنے آگئے تو فاعل کا مشاہدہ کرے نہ کہ فعل کا۔ آگے فرماتے ہیں جو شخص حق کو
یعنی اپنے اللہ کو پہچان لیتا ہے وہ ہر شے میں اس کو دیکھتا ہے۔

آگے تحریر فرماتے ہیں کہ ہر محسوس ہونے والی چیز میں اگر اللہ تعالیٰ نظر
نہ آئے تو گویا اس نے اپنے رب کو پہچانا ہی نہیں۔

قرآن پاک میں سابقین انبیاء علیہم الصلوٰت والتسلیٰمات کے جب یہ حالات
ہمارے سامنے آئیں کہ ان کی امت کے لوگوں نے ان کو اذیت پہنچائی اور ان کی تکذیب
کی تو اس سے اللہ تعالیٰ کا استغنا سمجھو کیونکہ رب العزت لا پرواہ ہے اگر تمام کے
تمام ہلاک کر دئے جائیں تو بھی اس کی حکومت میں کوئی فرق نہیں پڑتا اس واقعہ
سے یہ نتیجہ اخذ کرنا چاہئے۔

اگر انبیائے کرام کے حالات میں قرآن پاک یہ واقعہ سنائے کہ اللہ تعالیٰ نے
ان کو فتح و نصرت عطا فرمائی اور وہ غالب ہوئے اور ان کو جھٹلانے والے مغلوب
تو اس سے اللہ تعالیٰ کی قوت اور طاقت کا اندازہ لگانا چاہئے اور یہ خیال
کرنا چاہئے کہ اللہ رب العزت ہمیشہ حق کی امداد و اعانت کرتا ہے۔

اسی طرح کلام پاک میں ان اقوام کے حالات و واقعات درج ہیں جنہوں نے
اپنے زمانہ کے انبیاء کرام کی توہین اور تکذیب کی اور ان کو ایذا پہنچائی جیسے کہ
قوم عاد اور ثمود، فرعون اور ہامان وغیرہ ان کے واقعات پڑھ کر اپنے دل میں
اللہ تعالیٰ کا خوف اس کی سطوت اور عظمت کا خیال کر کے اپنے نفس کے اندر
عبرت پیدا کرے اس خیال سے کہ اگر میں نے اللہ تعالیٰ کے احکام کی پابندی میں
کوٹاہی کی اور خلافت ادب کیا تو ممکن ہے کہ میرے لئے بھی یہ احکام نافذ ہوں۔
غرضیکہ کہ قرآن پاک میں مختلف مضامین ہیں جن کا احاطہ کرنا مشکل ہے۔ ہر باب
میں قاری اپنے لئے نصیحت و موعظت اخذ کرے یا خوف ورجا یادداشت
حاصل کرے۔

(قرآن پاک کے عجائبات کی انتہا نہیں۔ حضرت علی کرم اللہ وجہہ فرماتے ہیں)

اگر میں چاہوں تو سورہ فاتحہ شریف کی تفسیر سے ستر اونٹ بھر دوں۔

حق آیات سجدہ کی رعایت کرنا بھی اس موقع کے آداب میں سے ہے

سجدہ تلاوت

مثلاً جب آیت سجدہ پڑھے تو سجدہ کر کے قوت القلوب اور

احیاء العلوم میں لکھا ہے کہ آیات سجدہ مختلف مضامین کی ہیں اس آیت کے

مضمون کے مطابق سجدہ کی دعا ہونی چاہئے۔ قرآن مجید میں کہیں تو آیت سجدہ

میں سجدہ اور تسبیح کا حکم ہے وہاں یہ دعا پڑھنی چاہئے:

«اللَّهُمَّ اجْعَلْنِي مِنَ السَّاجِدِينَ لِرُوحِكَ الْمُسَبِّحِينَ

بِحَمْدِكَ وَأَعُوذُ بِكَ مِنْ أَنْ أَكُونَ مِنَ الْمُنْكَبِرِينَ عَنْ

أَمْرِكَ أَوْ عَلَى أَوْلِيَائِكَ»

بعض آیات میں رونے کا تذکرہ ہے وہاں یہ دعا پڑھنی چاہئے:-

«اللَّهُمَّ اجْعَلْنِي مِنَ الْبَائِسِينَ الْبَائِسِينَ وَالْمُتَسَائِلِينَ لَكَ»

اسی طرح ہر موقع پر مضمون آیت کے موافق دعائیں ہیں۔ ایسی آیات

جن میں سجدہ کا حکم ہے چودہ ہیں ہر قرآن مجید میں حاشیہ پر جلی قلم سے

سجدہ لکھا ہوا ہے۔

حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم

نے فرمایا جب کوئی آدمی سجدہ والی سورت پڑھ کر سجدہ کرتا ہے تو شیطان اس سے

رو کر الگ ہو جاتا ہے اور کہتا ہے کہ اے وائے اس کی ہلاکت ہو۔

ایک روایت میں ہے کہتا ہے کہ اے وائے میری ہلاکت انسان کو سجدہ

کا حکم کیا گیا۔ اس نے سجدہ کیا اس کے لئے جنت ہوگی اور جھکو سجدہ کا حکم کیا گیا

میں نے انکار کیا تو میرے لئے جہنم ہوگا۔

حضرت ابو سعید خدری رضی اللہ عنہ سے روایت ہے کہ انھوں نے خواب میں دیکھا کہ

سورہ ص لکھ رہے ہیں۔ جب سورہ ص شریف کے سجدہ پر پہنچے تو کہتے ہیں کہ

دوات اور قلم اور تمام چیزیں جو سامنے تھیں سجدہ میں گر پڑیں اس خواب کو

انہوں نے رسول اللہ صلی اللہ علیہ وسلم سے عرض کیا تو آپ ہمیشہ اس آیت پر سجدہ فرماتے رہے جس پر تمام چیزوں کو ابو سعید رضی اللہ عنہ نے خواب میں سجدہ کرتے دیکھا تھا۔ (الوار القرآن)

حضرت ابن عباس رضی اللہ عنہ سے روایت ہے کہ ایک شخص رسول اللہ صلی اللہ علیہ وسلم کی خدمت میں حاضر ہوئے اور عرض کیا کہ میں نے آج رات ایک خواب دیکھا کہ میں ایک درخت کے نیچے نماز پڑھ رہا ہوں تو کیا دیکھتا ہوں کہ میں نے آیت سجدہ پڑھی اس کے بعد میں نے اس درخت کو دیکھا کہ میرے سجدہ کے ساتھ وہ بھی سجدہ کر رہا ہے اور سجدے کی حالت میں اسے یہ کہتے ہوئے سنا:

”اے اللہ! تو اس سجدہ کو میرے لئے اپنے پاس ثواب میں لکھ دیجئے اور اس کو میرے لئے آخرت کا ذخیرہ بنا کر اس کی وجہ سے میرے گناہ معاف فرما دیجئے۔ اور اس کو مجھ سے قبول فرما لیجئے جیسا کہ آپ نے اپنے بندہ داؤد علیہ السلام سے قبول فرمایا تھا۔“

ابن عباس رضی اللہ عنہ فرماتے ہیں کہ میں نے رسول اللہ صلی اللہ علیہ وسلم کو دیکھا کہ آپ نے سجدہ کی آیت پڑھی اور آپ سجدہ کی حالت میں وہی دعا پڑھ رہے ہیں جو اس شخص نے درخت کی دعا نقل کی تھی۔ (الوار القرآن)

ابوداؤد اور ترمذی کے حوالے سے الاغان میں لکھا ہے کہ آنحضرت صلی اللہ علیہ وسلم نے بعض سورتوں کے آخر میں کچھ الفاظ بطور دعا پڑھے ہیں۔ جو شمس والبتین والزیتون پڑھے اور آخر تک پہنچے تو یہ دعا پڑھے: بلی وانا علی ذالہق من الشاہدین اور جو شخص لا اقسام بیوم القیامہ آخر تک پڑھے تو وہ یہ دعا پڑھے (بلی) اور جو شخص والمرسلات آخر تک پڑھے تو وہ یہ دعا پڑھے (آمناباللہ)۔

حضرت ابن عباس رضی اللہ عنہ نے روایت کی کہ نبی اکرم صلی اللہ علیہ وسلم جب

سبع اسم ربك الاعلیٰ تلاوت فرماتے تو یہ دعا پڑھتے تھے (سبحان ربی الاعلیٰ) پہلی سورتوں میں تو ختم سورہ شریف کے بعد آنحضرت صلی اللہ علیہ وسلم جواب سورہ دیا کرتے تھے لیکن اس سورہ شریف میں ایک ہی آیت کے بعد جواب دیا گیا وہ جواب سورہ ہیں اور یہ جواب آیت۔

حضرت جابر رضی اللہ عنہ نے کہا کہ ایک مرتبہ حضور اکرم صلی اللہ علیہ وسلم صحابہ کے پاس تشریف لے گئے اور سورہ رحمن شریف تلاوت فرمائی اوّل سے آخر تک صحابہ رضوان اللہ تعالیٰ علیہم خاموش بیٹھے رہے تو حضور صلی اللہ علیہ وسلم نے فرمایا میں نے اس سورہ شریف کو جنات کو سنایا تھا۔ وہ تم سے اچھا جواب دینے والے ثابت ہوئے۔ جب میں فباى الاء آخر تک پڑھتا تھا تو وہ جواب دیتے تھے (وَلَا يَشْفِي مِن لَّعْنَتِكَ رَبَّنَا كَذَّبَ فَذَلِكَ لِحَمْدِ) رسول اللہ صلی اللہ علیہ وسلم وَلَا الضَّالِّينَ پڑھنے کے بعد آمین پڑھا کرتے تھے (ابوداؤد عن وائل ابن حجر) طبرانی کے الفاظ یہ ہیں کہ تین مرتبہ آمین کہا اور یہی کہتے ہیں کہ سب اغفر لی آمین پڑھا کرتے تھے۔

معاذ ابن جبل رضی اللہ عنہ فرماتے ہیں کہ رسول اکرم صلی اللہ علیہ وسلم جب سورہ بقرہ شریف ختم فرماتے تھے تو آمین کہا کرتے تھے۔

قاری کو چاہئے کہ ان آیات اور سورہ کا جواب دے جیسا کہ احادیث مذکورہ سے ثابت ہے جواب دینا سنت ہے اور سنن نبویہ پر عمل ہو جب غیر باعث برکت و فیوض۔ نزول رحمت کا سبب ہے۔

بعض احادیث سے یہ بھی ثابت ہے کہ سورہ والضحیٰ شریف سے لے کر آخر قرآن پاک تک ہر سورہ کے آخر میں حضور صلی اللہ علیہ وسلم اللہ اکبر پڑھا کرتے تھے۔ (وقالت الیہود عزیز ابن اللہ) وقالت الیہود بیل اللہ۔ علامہ جلال الدین سیوطی نے امام نوویؒ کے حوالہ سے لکھا ہے کہ قاری جب ان آیات پر پہنچے تو آواز کو لپست کر دے بطور حیا اور ندامت کے کیونکہ ان آیات

میں یہود وغیرہ کے وہ مقولات ہیں جو رب العزت کی شان کے مناسب نہیں۔
تأثر اس موقع کے آداب میں سے ایک تاثر بھی ہے جس کو تلاوت بالذات
 حاصل کرنا بھی کہہ سکتے ہیں لہذا قلب کو حاصل ہوتی ہے اور یہ
 صفت قلب ہوتی جیسا کہ ترتیل صفت زبان ہے چونکہ قلب حاکم اور سلطان ہے جب
 اس کو لذت حاصل ہوگی تو اپنے ماتحتوں کو عمل کا شوق دلائے گا اور عمل کے لئے تیار
 کرے گا اور عمل ہی مقصود اور اصل ہے۔

لام غزالیؒ فرماتے ہیں (یتلونها حق تلاوتہ) تلاوت کلام پاک کا حق یہ
 ہے کہ زبان، عقل اور قلب تلاوت میں برابر کے شریک ہوں لہذا زبان کا کلام الفاظ
 کو صحت سے ادا کرنا ہے (یعنی ترتیل) اور عقل کا کلام تدبر اور تفہیم معانی ہے اور
 قلب کا کلام نصائح کو قبول کرنا۔ دھمکی سے تاثر اور امر پر عمل کے لئے رغبت
 دلانا ہے۔

تأثر یہ ہے کہ قلب مومن میں وہ وصف پیدا ہو جائے جو آیت کی صفت ہے
 یعنی جب آیت و عید کی تلاوت کرے اور اس کے ہمراہ مغفرت کو قیدوں اور شرطوں
 سے چکڑا ہوا دیکھے تو اس کے خوف سے گھبرا جائے۔ اور اگر مغفرت کی آیت
 پڑھے تو خوش ہو جائے اور جب آیات ذکر اللہ اور اسماء و صفات الہی پڑھے تو
 اس کی عظمت و جلال کو سمجھ کر جھک جائے اور جب ان آیات پر پہنچے جن میں کفار
 نے اللہ رب العزت کے لئے بیٹیا اور بیوی تجویز کئے ہیں تو شرم سے سر نیچا کر لے
 اور آواز کو لپست کر لے اور اپنے دل میں حیا پیدا کرے۔ ذکر جنت کے وقت
 دل میں اس کا شوق پیدا کرے اور ذکر جہنم کے وقت اعضاء جسم میں لرزہ پیدا
 ہو جائے۔

پھر آگے لکھتے ہیں کہ بعض خائفین آیات و عید پڑھتے وقت بے ہوش
 ہو جاتے تھے اور بعض ایسے بھی ہوتے ہیں کہ جن کی سماع آیات قرآنی سے
 موت واقع ہوگئی۔

اکثر علمائے دین فرماتے ہیں کہ قرآن پاک کا اکثر و بیشتر حصہ ایسی آیات پر مشتمل ہے جن میں حزن ہے اور خشیت ہے۔ ان ہی بزرگوں نے وہیب ابن الورد کا مقولہ نقل فرمایا ہے۔ فرماتے ہیں کہ ہم نے بہت غور کیا ہے، ان احاد میں اور مواعظ میں قرآن مع التذہب اور تاثیر جس قدر قلوب کو نرم کرنے والی اور حزن پیدا کرنے والی ہیں اور کوئی چیز نہیں۔

غرضیکہ تلاوت قرآن مجید کا اصل مقصود امثال اوامر اور اجتناب نواہی ہے اور وہ بلا تاثر نامکن ہے۔

رسول اللہ صلی اللہ علیہ وسلم کا ارشاد ہے کہ قرآن پاک کی تلاوت گریہ وزاری کرو اور گریہ وبکا کرو اور اگر رونہ سکو تو رونے والوں کی سی

صورت بنا لو۔ (احیاء العلوم)

حضرت عبد اللہ ابن عباس رضی اللہ تعالیٰ عنہما نے فرمایا جب تم سجدہ سبحان پڑھو (یعنی اسرائیل) تو سجدہ میں غفلت مت کرو (آیت میں رونے کا حکم ہے) یہاں تک کہ تم آہ وبکا کرو۔ اگر تمہاری آنکھ نہ روئے تو تمہارا قلب روئے۔ (احیاء العلوم) گریہ وزاری کا طریقہ یہ ہے کہ قلب میں حزن پیدا کرے اور حزن سے بکا پیدا ہو ہی جاتا ہے۔ نبی کریم صلی اللہ علیہ وسلم نے فرمایا کہ قرآن مجید مع الحزن نازل ہوا ہے تو جب تم اس کو پڑھو تو تم کو حزن پیدا کرنا چاہئے۔ حزن پیدا ہونے کی وجہ یہ ہے کہ اس میں دھمکیاں ہیں اور وعید ہیں۔ وعدے ہیں اوامر و نواہی ہیں۔ جب قاری کو اس میں اپنی تفسیر نظر آئے گی تو لازمی طور پر حزن و ملال پیدا ہوگا۔ اور وہی موجب گریہ ہوگا۔ اگر قلب نہ روئے جیسا کہ قلوب صوفیہ روئے ہیں تو اس نہ رونے پر روئے۔ مطلب یہ ہے کہ دل میں سوز و گداز پیدا کرو تا کہ قلب پر رقت طاری ہو۔

صالح الہری رضی اللہ عنہ فرماتے ہیں کہ میں نے ایک مرتبہ خواب میں حضور اکرم صلی اللہ علیہ وسلم کو کلام پاک سنایا تو حضور نے فرمایا کہ اے صالح یہ تو قرآن

ہے اس میں گریہ و زاری کہاں ہے۔ مقصد یہ کہ گریہ و زاری کہ قرآن پاک کے لئے باعث حسن ہے اس کو کیوں چھوڑ دیا۔

اگرچہ ایک حالت پیدا ہو جائے تو اس سے اوپر چڑھنے کی کوشش ترقی درجات کرنا اور اس میں یہاں تک مشغول ہونا کہ کلام پاک کو تلاوت کرنے

میں ان الفاظ کو اپنے منہ سے نہ سننے بلکہ اپنے اللہ تعالیٰ سے سننے جیسے کہ حضرت جبرئیل علیہ السلام نے سنئے تھے۔ اور یہ مرتبہ مراتب عالیہ میں سے ہے۔

حضرت امام غزالیؒ فرماتے ہیں کہ تلاوت کلام پاک کے تین درجے ہیں جن میں پہلا ادنیٰ درجہ یہ ہے کہ مومن لوگوں فرض کرے کہ میں اللہ تعالیٰ کے سامنے کھڑا ہوا سنتا ہوں اور وہ مجھے دیکھ رہا ہے اور میری زبان سے یہ الفاظ سن رہا ہے۔

دوسرا درجہ یہ ہے کہ اپنے قلب کی آنکھ سے دیکھے کہ رب العزت جھک کر دیکھ رہا ہے اور مجھ سے مخاطب ہے اور نہایت درجہ لطیف و کرم کی وہ ہے میرے کان میں باتیں کر رہا ہے۔ العظام و احسان کی وجہ سے اس مقام پر مومن کا کام حیا ہے اور تعظیم کان لگا کر سنتا اور سمجھتا ہے۔

اور تیسرا درجہ یہ ہے کہ مومن کلام اور الفاظ میں منتظم کو دیکھے اور کلمات میں صفات منتظم کو دیکھے تو اس مقام پر مومن اپنے نفس کو بھی نہیں دیکھتا اور نہ قرآن کو دیکھتا ہے اور نہ منعم کے انعامات کو دیکھتا ہے بلکہ اس کی ہمت اس کی فکر ٹھہری ہوئی ہوتی ہے اللہ تعالیٰ پر کہ گویا وہ دیدار خداوندی میں مستغرق ہوتا ہے۔ اس لئے غیر اللہ کی پرواہ ہی نہیں کرتا بلکہ اس کو کسی دوسرے کی خبر ہی نہیں ہوتی یہ درجہ مقربین کا ہے اور اس سے پہلے کے دو درجات اصحاب الیمین کے ہیں۔ اور جن لوگوں کو ان تینوں درجات میں سے کوئی حالت پیش نہیں آتی تو وہ غافلین میں سے ہیں۔

الاحضرت امام جعفر صادق رضی اللہ عنہ کا قول ہے کہ رب العزت تبارک و تعالیٰ

کا نور مخلوق کے لئے اس کے کلام میں چمک رہا ہے لیکن تم دیکھتے نہیں حضرت کا یہ قول
درجات عالیہ کی خبر دے رہا ہے

ان تمام درجات میں لوگ کوشش نہیں کرتے اس لئے اجنبی معلوم ہوتے ہیں
اگر اس سلسلہ میں کوشش کی جائے تو پھر اس کا لطف معلوم ہو۔

ایک مرتبہ حضرت امام جعفر صادق رضی اللہ عنہ نماز میں بے پوشش ہو کر
گرہ پڑھے۔ جب آپ پوش میں آئے تو لوگوں نے دریافت کیا تو آپ نے فرمایا
کہ میں قرآنی آیات کی اپنے قلب پر لوٹ پھیر کر رہا تھا تو میں نے اسی آیت کو
اللہ تعالیٰ سے سنا تو میرا جسم اس کی قدرت کے معجزہ کی برداشت نہ کر سکا
اور میں بے پوش ہو کر گر پڑا۔

ایک کا واقعہ ہے وہ فرماتے ہیں کہ میں قرآن مجید پڑھا کرتا تھا لیکن کوئی
حلاوت نہ ہوتی تھی ایک مرتبہ میں نے اس طریقہ سے پڑھا کہ جیسے حضور اقدس
صلی اللہ علیہ وسلم اپنے اصحاب کرام کے سامنے پڑھ رہے ہیں اور میں گویا سن
رہا ہوں۔ پھر اس سے بلند مقام اللہ تعالیٰ نے مرحمت فرمادیا۔ یہاں پہنچ کر میں نے اس
طرح تلاوت کی گویا کہ حضرت جبریل علیہ السلام وعلیٰ نبینا جناب محمد رسول اللہ
صلی اللہ علیہ وسلم کو قرآن پاک تلقین فرما رہے ہیں اور میں سن رہا ہوں۔ پھر
خداوند قدوس نے مجھے اس سے بھی بلند درجہ عطا فرمایا۔ اب میں تلاوت کے
وقت کلام پاک کو اللہ تعالیٰ سے سنتا ہوں اس موقع پر میں اس قدر لذت اور
نعمت پاتا ہوں کہ مجھ سے صبر نہیں ہو سکتا۔

حضرت عثمان غنی رضی اللہ عنہ فرماتے ہیں کہ اگر قلوب پاک ہوں۔ تو
تلاوت قرآن پاک سے کبھی پیٹ نہ بھرے۔ اور ہر وقت انسان اسی میں
مشغول رہیں۔

بعض بزرگان دین کا مقولہ ہے کہ قرآن پاک خطوط ہیں جو اللہ تعالیٰ کے
پاس سے ہمارے پاس آتے ہیں تو مومن کو چاہئے اس کو اسی طرح پڑھے جس طرح کوئی غلام

اپنے آقا کی تحریر کو ایک گوشہ میں بیٹھ کر خوب غور سے پڑھتا ہے اور جو کچھ اس تحریر میں کیا گیا ہے اس پر عمل کرتا ہے۔ اور اسے ہر وقت یہ فکر رہتا ہے کہ اگر اس کے خلاف ہو گیا تو انعام و اکرام کی بارش جو اس طرف سے باور ہی ہے وہ بند ہو جائے گی۔

مقدار قرأت بھی آداب تلاوت میں شامل ہے۔ بزرگان دین نے مقدار قرأت اس سلسلہ میں بھی بہت سے اقوال نقل فرمائے ہیں۔

چنانچہ بعض بزرگ ایک دن اور ایک رات میں قرآن مجید ختم کرتے تھے۔ اور بعض حضرات تین روز میں ختم فرماتے تھے۔ اور بعض سات روز میں ختم فرماتے ہیں کہ

امام حسن بن زیاد جو شاگرد ہیں حضرت امام ابو حنیفہ رضی اللہ عنہما کے فرماتے ہیں کہ حضرت امام ابو حنیفہ نے فرمایا کہ جس نے ایک سال میں دو مرتبہ

قرآن پاک ختم کیا اس نے اس کے حق کو ادا کر لیا کیونکہ جس سال حضور سرکارِ دو عالم صلی اللہ علیہ وسلم اس جہاں سے تشریف لے گئے اس سال حضور نے دو مرتبہ

حضرت جبریلؑ کے سامنے پڑھا تھا۔ اور حضرت امام ابو حنیفہ رضی اللہ عنہ نے فرمایا کہ ہر چالیس دن میں ایک ختم ہونا چاہئے اس سے زائد تاخیر مکروہ ہے۔

جو عالم اشاعت علم میں مصروف ہوں ان کے لئے کوئی حد مقرر نہیں ہے اور ان کو اسی قدر پڑھنا چاہئے کہ جس سے ان کے اس کام میں حرج واقع نہ ہو جو ان کے سپرد کیا گیا ہے۔

(امام نوویؒ فرماتے ہیں قرأت کلام پاک کو الاذکار ہے لہذا اس سے کوئی رات اور کوئی دن خالی نہ ہونا چاہئے۔ تھوڑی آیات پڑھنے سے بھی اصل قرأت

حاصل ہو جاتی ہے۔ کتاب الاذکار)

حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم کا ارشاد ہے کہ جو شخص رات اور دن میں پچاس آیات پڑھے وہ غافلین میں نہ لکھا جائے گا۔ جو

شخص سو آیات پڑھے اس کا شمار قانتین میں ہو گا جو شخص دو سو آیات پڑھے، تو

قرآن پاک قیامت کے روز جھگڑا بنا کرے گا۔ اور جو شخص پانچ سو آیات پڑھے اس کو ایک ڈھیر کے برابر اجر ملے گا۔

کلام پاک کے برکات اور فیوضات سے جو چیزیں مانع ہوں ان کو دفع موانعات دور کرنا بھی آداب تلاوت میں شامل ہے۔

اکثر لوگوں کو یہ شکایت ہوتی ہے کہ صبح سے شام تک فکر معاش میں لگے رہتے ہیں۔ شام ہوتی تمام دن کی تھکن ہوتی ہے تو اس کو دور کرنے اور دل بہلانے کے واسطے کسی تفریحی مشغلہ میں لگ گئے یعنی تاش کھیلنے لگے، شطرنج میں مصروف ہو گئے یا سینما چلے گئے اس کے بعد سو گئے لیکن تمام دن رات کا پروگرام خدا کے بندوں نے بیان کر دیا اب بتائیے اس پورے پروگرام میں کہیں بھی خدا کا نام آیا۔ معلوم ہوتا ہے کہ ایسے لوگ اس قسم کی حدیثِ افرستی کے بہانے تراش کر یہ سمجھتے ہیں کہ ذمہ داری سے بری ہو گئے اور اگر خداوند عالم کے حضور میں پیشی کا موقع آیا تو اس قسم کے بہانوں سے کام چلی جائے گا؟

عزیزانِ محترم یاد رکھئے کہ ہر انسان متنفس جو پیرا ہوا ہے اس کو موت آنی لازمی ہے اور یہ بھی یقینی ہے کہ اس کے بعد خداوند عالم کے حضور اپنے اپنے نامہ اعمال اور اپنی ذمہ داریوں کی بجا آوری کے لئے جو ایڑہ ہوتا ہے۔ اور اس موقع پر کسی کی سفارش نہ چلے گی یہ حق اللہ نے اپنے پیارے محبوب جناب سرور عالم صلی اللہ علیہ وسلم کو دیا ہے۔ البتہ آپ کے بعد احادیث سے ثابت ہے کہ قرآن حکیم کی سفارش جو وہ اپنے پڑھنے والے کے حق میں کرتا ہے قبول کی جاتی ہے اگر تم نے دنیا کی چند روزہ زندگی میں دنیا کے دھندوں سے فرصت نکال کر قرآن پاک کی تلاوت کی ہے تو یہ تم کو جنت میں پہنچائے گا۔

رسول اکرم صلی اللہ علیہ وسلم کا قرآن یقیناً صحیح ہے کہ تم کو وسائل معاش کی تلاش کی طاقت قدرت اور فرصت اسی حق تعالیٰ نے دی ہے جس سے تم ایسے غافل ہو کہ رات اور دن کے لمحات میں اس کی یاد کا کہیں ذکر ہی نہیں ہے اس طرح اگر وہ بھی تم کو بھول جائے تو اتنا ذرا کہو کہ تمہارا کہاں ٹھکانا لگے۔ لہذا آنکھیں کھولو

اور کلام پاک کو مضبوطی سے پکڑو اس کی تعلیمات پر عمل کرو تاکہ تمام بگڑے کام بن جائیں اور بنے ہوئے کام میں ترقی ہو۔

دل بہلانے کی حقیقت یہ ہے کہ انسان آزادی سے بلا شکر و تردید کے اپنے آپ کو ایسے اشغال میں مصروف کرے جس سے طبیعت انہیں خوش ہو۔ اسی کا نام تفریح ہے۔ آج کل کے ترقی یافتہ دور میں انسان نے اپنی تفریح طبع کے لئے ہزار ہا قسم کے مشاغل ایجاد کر لئے ہیں۔ لیکن کوئی آزادی ایسا نہیں ملے گا جس کو ہمہ قسم کی تفریحات سے دلچسپی ہو۔ لہذا معلوم ہوا کہ اس قسم کی تفریح عام مقبولیت کے قابل نہیں صرف ماحول کے اثرات سے حسب مناسبت اختیار کرنی جاتی ہے۔ اور اس میں بڑائی بھلائی کا امتیاز باقی نہیں رہتا ان میں اکثر چیزیں قطعی حرام ہوتی ہیں لیکن ماحول کا اثر ضمیر کی آواز کو دبا کر ان چیزوں کا عادی بنا دیتا ہے۔

بعض لوگوں کے لئے کتب بینی تفریح کا مشغلہ ہوتی ہے۔ اور اکثر لوگ ایسی کتابیں جن میں چھوٹے چھوٹے فرنی قصے ناول طلسم ہوشربا اور الف لیلا وغیرہ پڑھتے ہیں۔ ان کے علاوہ دیگر فلمی اخبار اور رسالے جو مخرّب اخلاق ہوتے ہیں جو وقت گزاری کا بہترین مشغلہ سمجھے جاتے ہیں۔ مگر ایسا لٹریچر پڑھنے سے چند روز تک تو دلچسپی قائم رہتی ہے مگر تھوڑے عرصہ بعد اس سے طبیعت اکتا جاتی ہے۔ کیونکہ انسانی طبیعتوں کا خاصہ ہے کہ وہ ہمیشہ نئی چیزوں کی تلاش میں رہتی ہیں۔ تو پھر اس سے اکتا کر اور اس ماحول سے ہٹ کر ان کو دوسری چیزوں کی تلاش ہوتی ہے۔

یہ خوبی صرف قرآن پاک ہی میں ہے کہ جو اتنی جامع کتاب ہے کہ جب سے دنیا آباد ہوئی ہے اور جب تک قائم رہے گی اور ہر دور میں اس میں بسنے والوں نے جو کچھ کیا ہے اور آئندہ بھی جو کچھ کریں گے ان کی تمام حرکات و سکنات کے متعلق کسی نہ کسی نوعیت سے حوالہ جات قرآن پاک میں ملیں گے۔ قرآن کریم میں جنت کے باغات، میدان، دریا، پہاڑ اور سمندروں کے قصے پچھلی قوموں کے بتنے بگڑنے

کے حالات اور اس دور کی دنیا میں انھوں نے کیا کیا کارنامے کئے یہ سب قصص القرآن ہیں جن کا مطالعہ کسی طرح بھی دوسری کتابوں سے کم دلچسپی کا سامان فراہم نہیں کرتا اور پھر لطف کی بات یہ کہ ان کے مطالعے اور ان پر غور و فکر کرنے سے کبھی طبیعت نہیں اُگتاتی۔

قرآن پاک میں جن نعمتوں کا ذکر ہے وہ خدا کے مقرب و نیک بندوں کو مرنے کے بعد تو یقیناً ملیں گی لیکن دنیا میں اکثر کو ان کے مشاہدات ہوتے رہتے ہیں اور بعض اوقات یہ چیزیں دنیا کی زندگی میں بھی خداوند تعالیٰ مرحمت فرما دیتے ہیں۔ ذیل کے واقعہ سے اس کا بخوبی اندازہ ہو سکتا ہے:

ابو سلیمان درانیؒ کا طین اولیاء اللہ میں سے ہیں۔ جن کی وفات ۲۱۵ھ میں ہوئی ایک بزرگ کا واقعہ بیان کرتے ہیں کہ ان کے بھائی نے ایک روز دعوت کی کہ کھانا ان کے ساتھ کھائیں۔ چنانچہ انھوں نے دعوت قبول کر لی اور وعدہ کر کے چلے گئے۔ تمام رات گزر کر صبح ہو گئی مگر یہ بزرگوار نہ پہنچے صبح کو ان سے شکایت ہو گیا کہ آپ حسب وعدہ شریف نہ لائے کیا وجہ ہوئی انھوں نے جواب میں فرمایا کہ اگر میں نے تم سے آنے کا وعدہ نہ کیا ہوتا تو جو واقعہ رات گزرا وہ کبھی تم سے بیان نہ کرتا۔ واقعہ یہ ہوا کہ شام کو مجھے دیر ہو گئی یہاں تک کہ عشاء کا وقت قریب آ گیا میں نے خیال کیا کہ بعد نماز پہنچ کر کھانا کھالوں گا لیکن عشاء کے فرضوں سے فارغ ہوا تو موت کے خیال نے وتر پڑھنے کے لئے کھڑا کر دیا یعنی وتر واجب ہو چکے ہیں اگر پڑھنے سے پہلے موت آگئی تو وتر نہ پڑھنے کا بوجھ رہے گا۔ چنانچہ جب میں وتر کی دعا میں پہنچا ہوں تو میری آنکھوں کے سامنے ایک ہرا بھرا سرسبز و شاداب باغ لایا گیا۔ اس میں قسم قسم کی جنت کی کلیاں پھول اور خوشبوئیں تھیں جن کو میں رات بھر دیکھتا رہا یہاں تک کہ صبح ہو گئی۔

آپ اندازہ کیجئے کہ یہ واقعہ ان کو اسی دنیا میں اور اسی حیات مستعار میں پیش آیا۔ اگر ہم اور آپ بھی خدا سے تقرب پیدا کریں اور اس سے ان

لہنتوں کی خواہش کریں تو وہ بخیل نہیں بنے ضرور عطا کرے گا۔ طلب صادق ہونی چاہیے۔

اہلبین لعین مومن کا گھلا دشمن ہے۔ اس نے قلوب پھر پردے ڈال رکھے ہیں جن کی وجہ سے اسرار شریعت اور عجائبات قرآن انسانیوں کی نظروں سے مخفی رہتے ہیں۔ سرکارِ دو عالم صلی اللہ علیہ وسلم نے فرمایا ہے کہ اگر شیاطین کی آمدورفت قلوب پر نہ ہوتی تو بنی آدم ملکوت کو دیکھ لیتے۔ اسرار شریعت اور لطائف قرآن بھی ملکوت میں سے ہیں اس لئے کہ جو چیز جو اس میں شمس کے ذریعے نہ پہچانی جاسکے اور نور بصیرت کے سوا کبھی نہ جاسکے وہ ملکوت ہے۔

(احیاء العلوم)

اس قسم کے موانع کا دفعیہ اس طرح ہو سکتا ہے کہ قلوب پر سے شیطان کی آمدورفت اور اس کا قبضہ و تصرف ختم کیا جاسکے۔ بزرگانِ دین نے اس کے بہت سے شرعی علاج تجویز کئے ہیں۔ منجملہ ان کے ایک یہ ہے کہ ہمیشہ اور ہر وقت انسان با وضو رہنے کی کوشش کرے۔ جب وضو ٹوٹے تو فوراً دوبارہ کر لیا جائے۔ اور اگر وضو کا سامان فراہم نہ ہو سکے تو تیمم کر لیا جائے۔ جب طبیعت محسوس عمل کی عادی ہو جائے یعنی وضو نہ پورے سے پریشانی اور تشویش ہونے لگے تو پھر اس کے بعد اپنے اکل و شرب کا جائزہ لے۔ اگر اس میں کوئی چیز مشتبہ نظر آئے تو اس کو ترک کرنا چاہیے۔ اس مقام پر پیچہ انشاء اللہ ترقی ہوگی اور ہر عمل شرعی میں حقا و لطفاً پیدا ہو جائے گا۔

اس کے بعد وہ موانع شدید ہیں جو تلاوت کرتے وقت پیش آتے ہیں اور تلاوت کلام پاک کی برکات و فیوض سے محروم کر دیتے ہیں جن کی وجہ سے مومن عمر بھر تلاوت کرتے ہیں مگر پھر بھی اپنے اعمال و افعال میں کوئی ترقی نہیں پاتے اور نہ کوئی فہم و برکت محسوس کرتے ہیں۔ یہ سب شیطانی وساوس ہوتے ہیں جو قلوب انسانی کو مجرب کر کے انسان کو اپنے مقام سے آگے نہیں بڑھنے دیتے، حالانکہ احادیث سے

کلام پاک کے بارے میں ثابت ہے کہ کلام پاک خداوند تعالیٰ سے تقرب کا افضل ترین ذریعہ ہے۔ پھر کیا وجہ ہے کہ روزانہ تلاوت کے باوجود کوئی نتیجہ برآمد نہیں ہوتا یقیناً شیطان اس کی یرکات و فیوض میں سدّ راہ ہے۔ مومن کا فرض ہے کہ ان شیطانی حجابات کو چاک کر ڈالے تاکہ وہ شاہراہ جس پر چل کر اللہ تعالیٰ تک پہنچنا ہے صاف اور گزر و شمار سے پاک ہو جائے۔ فضائل قرآن میں ایک حدیث بیان کی جا چکی ہے کہ کلام پاک ایک رستی ہے جس کا ایک سر اتمہار کے ہاتھ میں اور دوسرا خداوند تعالیٰ کے دست مبارک میں ہے۔

حضرت امام احمد بن حنبل نے حق تعالیٰ کو ننانوے مرتبہ خواب میں دیکھا۔ ایک مرتبہ فرمایا کہ اگر آپ کی مرتبہ اللہ تعالیٰ کو خواب میں دیکھوں گا تو ضرور دریافت کروں گا کہ آپ کے تقرب کا بہترین ذریعہ کیا ہے، چنانچہ پھر خواب میں آپ نے اللہ تعالیٰ کی زیارت کی اور دریافت کیا تو جواب ملا کہ بہترین ذریعہ میرے تقرب کا میرا کلام ہے۔ تو اس پر امام صاحب نے دریافت کیا سمجھ کر یا بلا سمجھے؟ فرمایا کہ دونوں صورتوں میں تقرب حاصل ہو جاتا ہے۔ اب اگر یہ مرتبہ حاصل نہ ہو تو یہ نفس کا قصور ہے۔

تلاوت کے جو آداب بیان کئے گئے ان کو علیحدہ علیحدہ سمجھ کر اگر ان پر عمل کیا جائے تو پھر دیکھئے کہ کیا کیا یرکات آسمانی نازل ہوتی ہیں۔
 آقان میں لکھا ہے تلاوت کلام پاک کا قطع کر دینا کسی سے بات کرنے کے لئے مکروہ ہے۔ اس کے بعد علامہ حلیمی کا قول نقل کرتے ہیں وہ فرماتے ہیں کہ نامناسب ہے کہ کلام اللہ کی تلاوت چھوڑ کر غیر اللہ کی طرف متوجہ ہو جائے۔ اس مسئلہ کی وضاحت امام بیہقی رضی اللہ عنہ نے ایک حدیث سے کی ہے یعنی ابن عمر جب تک قرآن پاک کی تلاوت کرتے تھے کسی سے بات چیت نہ کرتے تھے اور لکھا ہے اس دوران فراق کرنا بھی مکروہ ہے۔

خزینۃ الاسرار میں لکھا ہے کہ استاد محترم اور والد کے سوا قاری کو تعظیماً

کھڑا ہونا مکروہ ہے۔ نفس کی خواہشات میں گرفتار ہونا۔ غرور و تکبر کا موجود ہونا۔
 قلب میں بُرے خیالات کا ہونا اور گناہ پر اصرار قلب کی غفلت کا سبب ہیں جو قلب
 کو زنگ آلود کر دیتی ہیں یہ سب چیزیں جس قدر قلب پر وارد ہوں گی اسی قدر
 معانی کلام پاک پوشیدہ اور زبرد پر رہیں گے۔ اسی وجہ سے سرکارِ دو عالم صلی اللہ
 علیہ وسلم نے فرمایا کہ میری امت جس قدر درہم و دینار کی تعظیم کرے گی۔ اس قدر
 اس سے اسلام کی ہیبت اور صولت نکل جائے گی اور جب میری امت اذرا بالمعروف
 اور نہی عن المنکر کو ترک کر دے گی تو اس پر برکت و حی حرام ہو جائے گی۔ یہ الفاظ ہیں
 حضور اقدس صلی اللہ علیہ وسلم کے ان کی تفسیر حضرت فضیل ابن عیاض رضی اللہ عنہ
 نے یوں فرمائی کہ ہم قرآن ان پر حرام ہو گا۔ جب ہم نہیں تو ترقی کہاں نصیب
 ہو سکتی ہے۔

امام نووی نے کتاب الاذکار میں لکھا ہے کہ بزرگانِ دین نے امراضِ قلب
 کے لئے پانچ دوائیں تجویز کی ہیں:-

- (۱) قرآن مجید کی تلاوت (تدریج کے ساتھ)
- (۲) پیٹ کو خالی رکھنا۔
- (۳) قیام اللیل۔
- (۴) سحر کے وقت تضرع کرنا۔
- (۵) صلوات و اولیاء کرام کی صحبت میں بیٹھنا۔

تلاوت کے بعد کے آداب

تلاوت کلام پاک کے بعد تین حالتیں ہو سکتی ہیں: (۱) کلام مجید شروع سے آخر تک ختم ہو گیا۔ (۲) ابھی کچھ پڑھنا باقی ہے اور سورت ختم ہو گئی۔ یا (۳) ابھی تلاوت کلام پاک تو باقی ہے لیکن تلاوت کرنے والا دوسرے کاموں میں مشغول ہو گیا تو ان تینوں حالتوں کے لئے الگ الگ آداب ہیں اس کے علاوہ ایسا بھی ہو سکتا ہے کہ تینوں حالتیں ایک جگہ جمع ہوں یعنی قرآن مجید ختم بھی ہو گیا۔ سورۃ بھی ختم ہو گئی اور فی الحال مزید تلاوت کا بھی ارادہ نہیں اس صورت میں یہ دعا پڑھنی مستحب ہے:

”صَدَقَ اللهُ تَعَالَى وَبَلَغَ رَسُوْلُ اللهِ صَلَّى اللهُ عَلَيْهِ وَسَلَّمَ
اللَّهُمَّ الْفَعْنَا وَبَارِكْ لَنَا فِيهِ الْحَمْدُ لِلَّهِ رَبِّ الْعَالَمِينَ
وَاسْتَغْفِرِ اللهُ الْحَى الْقَيُّوْمَ“

اور اگر سورت ختم ہوئی ہے تو بھی اوپر کی دعا پڑھنی چاہئے اور اگر تلاوت سے فارغ ہوا ہے تو بھی یہی دعا پڑھنی چاہئے۔

اگر قرآن مجید ختم ہوا ہے تو یہ الفاظ اور اضافہ کرنے چاہئیں:-

”اللَّهُمَّ ارْحَمْنِي بِالْقُرْآنِ وَاجْعَلْهُ لِي إِمَامًا وَنُورًا وَهُدًى وَرَحْمَةً اللَّهُمَّ ذَكِّرْ لِي مِنْهُ مَا نَسِيتُ وَعَلِّمْنِي مِنْهُ مَا جَهَلْتُ وَارْزُقْنِي تِلَاوَتَهُ أَمَاءَ اللَّيْلِ وَأَطْرَافَ النَّهَارِ وَاجْعَلْهُ لِي حُجَّةً يَا رَبَّ الْعَالَمِينَ“

امام نووی نے کتاب الاذکار میں لکھا ہے کہ ختم قرآن پاک نماز میں مستحب ہے

اور اگر جماعت نے مجتمع ہو کر کلام پاک ختم کیا تو یہ مستحب ہے کہ اول رات میں ختم کریں۔ یا اول دن میں اور ختم کے دن روزہ رکھنا بھی مستحب لکھا ہے۔ ختم کے دن دوست احباب کو جمع کرنا بھی مستحب ہے۔ مسند دارمی میں حضرت عبداللہ ابن عباس رضی اللہ عنہما سے ایک روایت نقل کی ہے کہ عبداللہ ابن عباس نے ایک آدمی مقرر کر رکھا تھا کہ قرآن مجید پڑھنے والوں کا خیال رکھے جس روز ان کا ختم ہو تو ان کو اطلاع کر دے تو عبداللہ ابن عباس رضی اللہ عنہما میں شرکت فرماتے تھے۔

ختم قرآن کی دعا ضرور مستجاب ہوتی ہے اور بعض کتب صحیحہ میں لکھا ہے کہ ختم قرآن کے وقت رحمت نازل ہوتی ہے۔ مسند دارمی میں حمید الاعرج رضی اللہ عنہ سے مروی ہے کہ جس نے قرآن پاک پڑھا پھر دعا مانگی تو چار ہزار فرشتے اس کی دعا براہین کہتے ہیں۔

دعا کے آداب | دعا ہمیشہ تضرع اور زاری کے ساتھ مانگنی چاہیے۔ دعا چائز اور ضروری امور کے واسطے ہو اور دعا کے الفاظ بھی جامع ہوں۔

دعا ہمیشہ اجتماعی طور پر مانگنی چاہیے۔ دعا کا بڑا حصہ امور آخرت کے متعلق ہوا اور تمام عالم اسلام کی فلاح و بہبود پیش نظر ہو۔ اس میں خواہ مسلمان حکمران ہوں اور ہوں یا عوام الناس دعا ان الفاظ میں ہوتی چاہیے۔ کہ اے اللہ ان سب کو اپنی اطاعت اور عبادت کی توفیق عطا فرما۔ دین کے مخالفوں سے تو ان کو محفوظ و مامون رکھ۔ اے اللہ! یہ لوگ نیک کاموں اور تقویٰ کے معاون و مددگار رہیں۔ اور یہ لوگ مشفق ہو کر حق پر قائم رہیں اور اے اللہ یہ لوگ اعداء دین اور تمام مخالفین اسلام پر غالب رہیں۔ آمین۔

بزرگان سلف نے لکھا ہے کہ ایک قرآن مجید ختم کر کے فوراً دوسرا شروع کرنا مستحب ہے۔ عبداللہ ابن عباس ابی بن کعب رضی اللہ عنہم سے روایت کرتے ہیں کہ جناب سرور عالم صلی اللہ علیہ وسلم قل اعوذ برب الناس پڑھنے کے بعد

پھر الحمد شریف سے شروع کر دیتے تھے اور سورہ بقرہ اولیٰ قُرْآنِ الْمَفْسُورِ
کی تلاوت فرماتے تھے اس کے بعد حضور صلی اللہ علیہ وسلم ختم کی دعا پڑھتے تھے۔

نماز کی طرح دعا کی بھی شرائط ہیں جیسے کہ اول شرط اکل حلال ہے
میشراط دعا اور آخری شرط اخلاص اور حضور قلب۔ یعنی دعا مانگنے والا

دعا کے وقت دوسری طرف ہرگز متوجہ نہ ہو۔ اضطراری کیفیت اجابت دعا کیلئے
ضروری ہے۔ ابن عطا فرماتے ہیں کہ انسان کی دعا کے وقت ایسی حالت ہونی چاہئے
کہ جیسے غرق ہو رہا ہو یا کسی آفت میں پھنس گیا ہو اور بلاگت قریب نظر آ رہی ہو ایسی
حالت طاری کرنے پر خداوند تعالیٰ سے رجوع کرے تو انشاء اللہ دعا ضرور مقبول ہوگی۔
دعا کے آخری الفاظ یہ ہونے چاہئیں:

«سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ
وَالْحَمْدُ لِلَّهِ رَبِّ الْعَالَمِينَ» (خزینۃ الاسرار بحوالہ روح البیان)

حضرت عمر رضی اللہ عنہ کا قول ہے کہ دعا معلق رہتی ہے جب تک اس سے
قبل اور بعد درود شریف نہ پڑھا جائے لہذا قرأت قرآن سے پہلے حمد و ثنا اور
درود شریف پڑھنا چاہئے۔ اسی طرح ختم تلاوت پر بھی کیونکہ کلام پاک از اول
تا آخر دعا ہے۔

حضرت سلیمان دارانی رضی اللہ عنہ فرماتے ہیں کہ جب تم اللہ تعالیٰ سے کچھ
مانگو تو درود شریف سے ابتدا کرو پھر اپنی حاجت طلب کرو۔ پھر دعا کو ختم کرو
درود شریف پر کیونکہ اللہ تعالیٰ محض اپنے کرم سے دونوں مرتبہ کے درود شریف
کو قبول فرمائے گا۔ اس کا کرم تو اس سے بہت زیادہ ہے کہ دونوں درود شریف
کے درمیان کی چیز چھوڑ دے۔

معجزات قرآن

حضرت علامہ جلال الدین سیوطی رحمۃ اللہ علیہ فرماتے ہیں کہ دیگر انبیاء کرام رضی اللہ عنہم کے معجزات تو ان کے زمانے کے ختم ہونے کے ساتھ ہی ختم ہو گئے اس وجہ سے ان کے معجزات کو وہ لوگ ہی دیکھ سکے جو اس زمانہ میں موجود تھے۔ بعد کے لوگوں نے ان معجزات کا مشاہدہ نہیں کیا۔ مگر قرآن مجید کا معجزہ قیامت تک باقی رہے گا۔ (معلومات قرآن)

قرآن کریم کی دیگر خوبیوں میں سے ایک خوبی یہ ہے کہ تمام جن وانس اس جیسی کتاب کی تصنیف سے عاجز ہیں یعنی تمام مخلوق مل کر بھی قرآن مجید کی ایک آیت کا ایک ٹکڑا بھی نہیں بنا سکتے اگر اس دعوے میں شک ہو تو قرآن کریم کے الفاظ ملاحظہ ہوں:

”قُلْ لِّئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ قَوْمًا يَبْعَثُ ظَهِيرًا“

قرآن مجید کے اس چیلنج کو آج تک کوئی قبول نہ کر سکا۔ یہ کلام اللہ کی بلاغت کا معجزہ ہے کہ جناب رسول اللہ صلی اللہ علیہ وسلم اسی محض تھے۔ یعنی آپ نے کسی استاد سے لکھنا پڑھنا نہ سیکھا تھا اور عرب کے لوگ ایسے فصیح و بلیغ تھے کہ بڑے بڑے طویل قصائد فی البدیہہ یعنی بغیر سوچے اور غور خوض کے تصنیف کر دیتے تھے۔ بڑے بڑے خطبے بلا تاامل تحریر کر دینا

ان کا روزمرہ کام مشغلہ تھا۔ اور اس مجمع فصحاء نے عرب میں آپس سے
 بجایا: قَالُوا لَيْسَ فِيهَا مِنْ مِثْلِهَا كَوْنِي بِشَخْصٍ انْ مِنْ سِمْثِ سُوْرَةِ اِيْمَانِ
 اعطینک الکوثر کی نہ لاسکا باوجودیکہ قرآن مجید کی وہی زبان ہے جو
 ان کی مادری زبان (عربی) ہے۔ اس زمانہ سے آج تک جتنے اسلام کے
 دشمن گزرے ہیں انہوں نے باوجود اپنی فصاحت و بلاغت کے اس کے مقابلے
 سے عاجز ہونے کا یہ سمجھ کر اقرار کر لیا کہ قرآن مجید اپنی مثال نہیں رکھتا اس کا
 تمام عالم میں کوئی مقابلہ نہیں کر سکتا۔

علامہ سیوطی فرماتے ہیں کہ اکثر علماء کا اس پر اتفاق ہے کہ کتاب الہی بہت
 بڑا معجزہ ہے باوجودیکہ مخالفین کو اس کی دعوت دی گئی کہ قرآن کی چھوٹی سے
 چھوٹی سورت کی مثل بنا کر دکھلاؤ مگر پھر بھی دنیا میں کسی شخص کو اس کی
 جرات نہ ہوئی۔

قرآن کریم نے بیانگ دہل اپنے مخالفین سے کہا: ٓهَاتُوا بُرْهَانَكُمْ
 اِنْ كُنْتُمْ صٰدِقِيْنَ ۝ اگر تم اپنے دعوے میں سچے ہو تو اس پر دلیل لاؤ۔
 مگر وہ ایسا نہ کر سکے۔ ان کی دلی خواہش تھی کہ قرآن کریم کی روشنی دنیا میں نہ پھیلنے
 پائے اور دنیا میں اس کی ہدایتوں کا ظہور نہ ہو۔ چنانچہ بڑی جدوجہد کے
 باوجود ان کی یہ کوششیں بار آور نہ ہو سکیں اور کیسے ہو سکتی تھیں جبکہ خود
 خداوند عزوجل نے اپنے اس کلام مقدس کی بابت خود ارشاد فرمایا کہ:
 ۝ اِنَّا نَحْنُ نَزَّلْنَا الذِّكْرَ وَاِنَّا لَهٗ لَحٰفِظُوْنَ ۝

”یہ کلام پاک ہم نے نازل کیا اور ہم ہی اس کی حفاظت کرنے والے ہیں۔“
 بالآخر معاندین کی جماعت جب کچھ نہ بنا سکی تو عاجز ہو کر یہ کہا کہ کبھی تو
 عناد و تمرد سے پیش آئے اور کبھی اس کے ساتھ استہزا کیا، کبھی اس کو
 جتوں کا کلام بتایا اور شعر اور سحر کہا کبھی پرانے قصے اور کہانیاں بتلائیں وہ
 یہ تھی کہ اس کے اعجاز کو دیکھ کر مبہوت ہو گئے تھے لہذا جو کچھ منہ میں

آتا، ہک دیتے تھے۔

قرآن مجید میں یہ وصف بھی ہے کہ اس کی تلاوت کرنے والے اس سے گھبراتے نہیں اور اس کو سننے والے جلوں نہیں ہوتے بلکہ جس قدر اس کی تلاوت کی جاتی ہے اور جتنی اس پر زیادتی ہوتی چلی جاتی ہے تلاوت میں زیادتی ہوتی ہے اور جس قدر خلوص کے ساتھ اس کو پڑھا جائے اس سے انس ہوتا جاتا ہے، برعکس اس کے دوسرے کلام کو بار بار پڑھنے سے دل گھبرا جاتا ہے اور بے لطفی پیدا ہو جاتی ہے۔ اسی واسطے سرکارِ دو عالم صلی اللہ علیہ وسلم کا ارشاد گرامی ہے کہ قرآن کثرت تلاوت سے کہنہ نہیں ہوتا۔ (خصائص جلد ۱)

قرآن کریم کا کمال اور معجزہ ایک یہ بھی ہے کہ لاکھوں مسلمانوں کے چھوٹے چھوٹے بچوں کی زبانوں پر اللہ سے لے کر والناس تک جاری ہے اور سب کو حفظ یاد ہے۔ اتنی ضخیم تیس پاروں کی کتاب کروڑوں انسانوں کے سینے میں محفوظ ہونا اور ان کی زبانوں پر جاری ہونا بھی کلامِ الہی کا ایک بڑا زبردست اعجاز ہے اور یہ بات دنیا کی کسی کتاب کو نصیب نہیں۔ قرآن پاک کی تلاوت سے قلوب پر ہیبت طاری ہوتی ہے۔ انسان خشیت الہی کی وجہ سے لرزہ بر اندام ہو جاتا ہے۔ تلاوت کرنے والے پر رقت بھی طاری ہو جاتی ہے۔ آنکھوں سے آنسو بہنے لگتے ہیں۔ خود قرآن پاک کی اس آیت:

”تَشْعِرُهُمْ جَلُودُ الَّذِينَ يَخْشَوْنَ رَبَّهُمْ“

سے قلوب پر ہیبت طاری ہو جاتی ہے۔ قرآن مجید میں معارف و حقائق کا وہ ذخیرہ موجود ہے کہ وہ ختم ہی نہیں ہوتا، حالانکہ علماء اور مفسرین کی عمریں ان کو بیان کرنے میں ختم ہو گئیں۔

ہر نبی کو اکثر وہ معجزات عطا ہوئے ہیں کہ جن کا اس زمانہ میں چرچا ہوتا تھا۔ چنانچہ حضرت موسیٰ علیہ السلام کے عہد میں سحر کا زور تھا ان کو بد بیضا اور عصا ملا جس سے تمام جادوگر عاجز ہو گئے۔ حضرت عیسیٰ علیہ السلام کے عہد

زمانہ میں جالیئوس کی طب کا بہت زور تھا ان کو مردے زندہ کرنے اور بیمار کو تندرست کرنے کا معجزہ ملا جس سے تمام اس دور کے اطباء عاجز ہو گئے۔ اسی طرح سرکارِ دو عالم صلی اللہ علیہ وسلم کے عہد میں عرب کے لوگ فصاحت و بلاغت اور شعر گوئی میں بدطوئی رکھتے تھے۔ جن کی خطا بہت اور شعر گوئی اس درجہ پر تھی کہ وہ اپنے علاوہ سب کو گولگا بگھتے تھے۔ لہذا آپ کو وہ کتاب ملی جس سے تمام عرب کے فصحاء حیرت میں آگئے اور اس کو سحر سمین کہنے لگے۔

سورۃ بقرہ کا پہلا لفظ الہم بحساب حروف ابجد خود بتلا رہا ہے کہ الہم میں الف کا ایک عدد۔ لام کے تیس اور میم کے چالیس عدد ہوتے ہیں جو اس بات کا پتہ دے رہا ہے کہ الف سے مراد ذات مقدس اللہ تعالیٰ کی جو ایک ہے اس کی طرف بلا واسطہ جبریل امین جو حرف لام سے سمجھا جاتا ہے۔ پانچ پارے جو حرف لام کے اعداد ہیں۔ جناب سرکارِ دو عالم صلی اللہ علیہ وسلم پر جو میم سے مراد ہیں چالیس برس کی عمر میں نازل ہوئے۔ حرف میم کے چالیس ہی اعداد ہیں۔ (فَتَدَبَّرُوْا لَا تَكُوْنُ مِنَ الْجَاهِلِيْنَ ۝۵) ایسی معجزہ نما آسمانی کتاب جس شخص پر نازل ہوئی وہ خدا کا یقینی برحق اور سچا نبی ہے اور جو لوگ اس کے ماننے والے اس پر عمل کرنے والے ہیں وہ مسلم ہیں ان کا یہ مذہب اسلام سچا ہے اس کے سوا جو مذہب دنیا میں موجود ہیں وہ باطل اور منسوخ ہیں۔ ”اِنَّ الدِّيْنَ عِنْدَ اللّٰهِ الْاِسْلَامُ وَهَنْ كَيْتَخِ عَنَّا الْاِسْلَامُ دِيْنَا فَلَئِنْ يَقْبَلِ مِنْهُ“ کلام الہی کی یہ آیات اس پر شاہد ہیں۔

اگر چشم حقیقت میں سے دیکھے دیکھنے والا

نظر اللہ کی صورت اسے آئے گی قرآن میں

چند ضروری مسائل

مسئلہ: قرآن پاک کو یاد کرنے کے بعد بھول جانا سخت گناہ ہے۔

کتاب الاذکار میں چند احادیث اس باب میں نقل کی گئی ہیں۔ بخاری اور مسلم شریف میں حضرت ابو موسیٰ اشعری سے مروی ہے کہ سرکارِ دو عالم صلی اللہ علیہ وسلم نے فرمایا اس خداوندِ قدوس کی ذات کی قسم جس کے قبضہ میں محمد (روحی قداہ) صلی اللہ علیہ وسلم کی جان ہے قرآن پاک قلوبِ مومنین سے نکل جانے والا ہے (کیونکہ شیطان لعین اس کے حفظ کو کسب گوارا کرتا ہے) جیسا کہ اونٹ رسی سے نکل جاتا ہے اس سے زائد نکل جانے والا ہے لہذا اس کی حفاظت کرتے رہو۔

ترمذی اور ابو داؤد رضی اللہ عنہما نقل فرماتے ہیں۔ حضرت انس رضی اللہ عنہ کہتے ہیں کہ نبی کریم علیہ افضل الصلوٰۃ والتسلیم نے فرمایا ہے کہ میری امت کے تمام امور چھپرہ پیش کئے گئے یہاں تک کہ ذرہ برابر کسی جانور کی بیٹ جو کسی مومن نے مسجد سے نکال کر پھینکی۔ اور میرے سامنے امت کے تمام گناہ اور معاصی بھی پیش کئے گئے۔ جناب سرورِ عالم صلی اللہ علیہ وسلم فرماتے ہیں میں نے ان تمام معاصی میں سب سے بڑا گناہ یہ دیکھا کہ ایک شخص کو قرآن کریم کی ایک سورۃ یا ایک آیت عطا کی گئی (یعنی اس کو یاد ہو گئی) پھر وہ اس کو بھول گیا۔

ابوداؤد اور مسند دارمی رضی اللہ عنہما نے نقل ہے کہ حضرت سعد ابن عبادہ رضی اللہ عنہ کہتے ہیں کہ نبی اکرم صلی اللہ علیہ وسلم نے فرمایا کہ جس نے قرآن پاک پڑھا پھر بھول گیا تو اللہ تعالیٰ سے قیامت کے دن اس کی ملاقات اس حالت میں ہوگی کہ وہ جذامی ہوگا۔ (نعوذ باللہ منھا)

خزینۃ الاسرار میں لکھا ہے کہ علماء کے نزدیک بھول جانے کا مطلب یہ ہے کہ اب دیکھ کر بھی نہیں پڑھ سکتا۔ واللہ اعلم۔

جو شخص کسی قرآنی آیت یا اسمائے الہی کو بطور وظیفہ پڑھے،

مسئلہ: نوسب سے پہلے اس کے مخارج اور صفات حروف کی تصحیح کرے۔

خزینۃ الاسرار میں بعض مشائخ کا مقولہ نقل کیا ہے وہ فرماتے ہیں کہ اوراد قرآنی کے جب تک مخارج حروف اور اس کے صفات صحیح نہ ہوں تو اس میں تاثیر نہ ہوگی اور مطلوب حاصل نہ ہوگا۔ اس لئے کہ خصائص اور اسرار صحت الفاظ اور معانی سے ہی حاصل ہو سکتے ہیں۔ بلا اس کے گوہر مقصود ہاتھ آنا مشکل ہے۔

جو شخص روزانہ کا وظیفہ یا ورد نیند کی وجہ سے نہ پڑھ سکا

مسئلہ: وہ ماہین ظہر اور فجر کے پڑھے۔

امام نووی رحمۃ اللہ علیہ نے کتاب الاذکار میں سیدنا حضرت عمر رضی اللہ عنہ سے ایک حدیث روایت کی ہے لکھتے ہیں کہ نبی کریم صلی اللہ علیہ وسلم نے ارشاد فرمایا ہے جو شخص اپنے رات کے وظیفہ سے یا اس کے کچھ حصہ سے سو گیا اور پڑھ لیا ماہین نماز فجر و ظہر کے تو گویا اس نے رات ہی کو پڑھا۔

یعنی اس صورت میں برکات اور فیوض کا سلسلہ نہ ٹوٹے گا اور اگر اس سے زائد یہ کردی تو فیوض کا تسلسل فوت ہو جائے گا۔ اسی لئے بزرگان ملت نے اوراد و وظائف میں بہت احتیاط کی ہے لہذا ہر مسلمان کو اس امر میں بہت احتیاط کرنی چاہیے ورنہ برسوں کی محنت رائگاں جاتی ہے۔ (ماخوذ از تحفہ رمضان)

مسئلہ: قرأت قرآن کا ثواب میت کو پہنچتا ہے۔ میت خواہ عزیز و اقارب کی ہو یا دیگر احباب کی۔

حضرت شیخ احمد سرہندی مجدد الف ثانی رضی اللہ عنہ فرماتے ہیں کہ جو شخص اپنی قرأت کلام پاک، نماز یا صدقہ کا ثواب اپنی اموات میں سے کسی ایک کے لئے ہبہ کرنے کی نیت کرے اور اس نیت میں تمام مومنین اور مومنات کو شریک کرے تو اللہ تعالیٰ فرماتے ہیں کہ ہر ایک کو ان میں سے پورا ثواب اور جو شخص پہلے نیت میں تھا اس کے ثواب میں کمی نہیں کرتا ثبوت میں اللہ کا یہ ارشاد اِنَّ رَبَّكَ وَاسِعُ الْمَغْفِرَةِ پیش فرمایا ہے۔

یہاں یہ واضح کرنا ضروری معلوم ہوتا ہے کہ آپ نے کلام پاک پڑھا جتنی توفیق ہوئی اب اس کے ثواب کے آپ مالک ہیں جس کو چاہیں ہبہ کر سکتے ہیں تو فوراً ہی اس کو پہنچا دینا چاہیے جس کے لئے نیت کی ہو۔

مسئلہ: قاری نے دوران تلاوت اگر اسم گرامی سرکارِ دو عالم صلی اللہ علیہ وسلم کا پڑھا تو اس پر صلوٰۃ و سلام پڑھنا واجب نہیں کیونکہ کلام پاک سلسلہ وار پڑھنا صلوٰۃ و سلام سے بہتر اور افضل ہے۔ اگر بعد فراغت درود شریف پڑھے تو افضل ہے اگر نہ پڑھے تو گناہ نہ ہوگا۔

(خزنیۃ الاسرار بحوالہ قاضی خاں)

مسئلہ: حضرت بریدہ رضی اللہ عنہ روایت کرتے ہیں کہ جناب نبی کریم علیہ افضل الصلوٰۃ والتسلیم نے فرمایا کہ جس شخص نے قرآن پاک پڑھا اس لئے کہ لوگوں کو بھاسے تو قیامت کے دن آئے گا وہ اس حالت میں کہ اس کے چہرے پر گوشت نہ ہوگا صرف ہڈی ہوگی۔

مطلب یہ ہے کہ جس نے قرآن کریم کی تعلیم اس نیت سے حاصل کی کہ اس سے مال و دولت دنیاوی نثر و عباہ حاصل ہو تو اس کی سزا حضور صلی اللہ علیہ وسلم نے یہ تجویز فرمائی کہ ایسے شخص کے چہرے پر گوشت نہ ہوگا صرف ہڈی ہوگی یعنی چہرہ

جو اشرف الاعضاء ہے اور ناک کان اور آنکھ پر مشتمل ہے اور یہی چیزیں اس کی
زیبت کا سبب ہیں۔ جب یہ اعضا نہ ہوں گے تو نہایت ہی بد رونق اور بد نما
مردم ہو گا جو دیکھے گا وہ نفرت کرے گا۔
ایک بات قابل غور یہ ہے کہ اللہ جمیل، محبوب الجمال اللہ تعالیٰ
خود جمیل ہے اور جمالی اس کو محبوب ہے۔ اسی حالت میں وہ کیسے نظر ڈالے
اور جب خداوند کریم اللغات نہ کریں گے تو کہاں ٹھکانا ہو گا۔

تَعَالَى

تاریخ طبع کتاب - آداب تلاوت قرآن

مکرم - انتظام اللہ شہابی
بحمد اللہ برائے اہل اسلام
کلام اللہ کے آداب کیا ہیں
"جزاک اللہ فی الدارین خیراً"
جنہیں تالیف میں حاصل ہے قدرت
انہوں نے لکھے آداب تلاوت
اسی کی اس میں عمدہ ہے وضاحت
میاں مفتی شہابی فخر ملت

سن بھری میں ہے اسے درد تاریخ
لکھو - نجات آداب تلاوت

۸۴ ۱۳ ۸۵

درد کا گوری

بصیرت افروز دینی کتب

نور الہدیٰ مدنی

قرآن مجید عکسی معرّی؛ بہترین طباعت - عمدہ کتابت - خاص اہتمام سے صحت شدہ

۸ صفحات کارنگین ضروری ضمیمہ - ٹائٹیل سے رنگا آرٹ ڈیزائن

نہایت خوبصورت اور ممتاز - نچلے ہائینڈ ٹیک کلاسیک صفحات ۴۰

جس کے پڑھنے سے آنکھوں میں نور اور دل میں سرور پیدا ہوتا ہے۔

فہد پیرا، قسم اول، گلیز کاغذ ... ۵۰ - ۸ روپے

” قسم دوم، میک انیکل رنگین ... ۸ - ”

” قسم دوم، سفید ... ۵۰ - ۷ ”

کرم بالا کرم: ذمہ دار مدینہ الحاج حضرت بہزاد لکھنوی کی روح پرور نعتوں

کا مجموعہ، خوشنما کتابت و آفسٹ کی دیدہ زیب طباعت

ہر صفحہ پر خوبصورت ہیل - کاغذ عمدہ سفید دیدہ زیب و

حسین سرورق - مضبوط جلد -

قیمت: پانچ روپے

مدنی بہشتی زیور: حضرت مولانا اشرف علی تھانوی رح کی وہ نادر روزگار

تصنیف جسے مکمل اسلامی کورس کہا جاسکتا ہے اپنے مضمون

کے اعتبار سے ممتاز حیثیت کی حامل ہے۔ اس کا مطالعہ ہر مسلمان کے لئے انتہائی ضروری ہے۔ عمدہ کتابت و خوشنما طباعت ہر صفحہ پر خوشنما رنگین پیل۔ سرورق انتہائی دیدہ زیب، خوبصورت و خوبصورت۔

ہدایہ: چھ روپے پچاس پیسے

حضرت مولانا اشرف علی تھانویؒ کی قابل قدر تصنیف جس میں **حیات المسلمین** آیات قرآنی و احادیث نبوی کے حوالے سے زندگی سنوارنے کے طریقے درج فرمائے ہیں۔ انتہائی ضروری و قابل مطالعہ کتاب ہے۔ کاغذ عمدہ سفید۔ کتابت و طباعت دیدہ زیب خوبصورت سرورق۔

قیمت: دو روپے پچاس پیسے

حضرت مولوی محمد اسحاق دھلویؒ کی دلچسپ و مشہور **داستان یوسف** کتاب جو لاکھوں پڑھنے والوں سے خراج عقیدت حاصل کر چکی ہے۔ کتابت و طباعت معیاری، دیدہ زیب۔ حسین سرورق۔

قیمت: چار روپے

حضرت مولوی محمد ابراہیم دھلویؒ کی مشہور کتاب جس میں **طب روحانی** جملہ پریشانیوں سے نجات کے لئے اوراد و وظائف و قرآنی آیات سے حل کرنے کے طریقے درج فرمائے ہیں۔ انتہائی مقبول و پسندیدہ کتاب ہے۔ کتابت و طباعت معیاری ہے۔ حسین سرورق۔

قیمت: دو روپے پچاس پیسے

حضرت شیخ الحدیث مولانا محمد رشید زکریا صاحب مدظلہ

کی قابل قدر مشہور کتب

جو دینی حلقوں میں کافی مقبول ہیں، بہترین نمائندگی و طباعت سے مزین کر کے حسین سرورق کے ساتھ شائع کی ہیں۔ جو کہ کتب نفس مضمون کے اعتبار سے بیحد ضروری و قابل مطالعہ

ہیں۔ ہر یکے درج ذیل ہیں:-

۳/-	قیمت	$\frac{18 \times 72}{8}$	سائز	عمدہ نگینہ	حصہ اول کاغذ	۱- فضائل صدقات
۲/۸	"	"	"	"	حصہ دوم	۲- فضائل صدقات
۳/-	"	"	"	"	"	۳- حکایات صحابہؓ
۲/-	"	$\frac{20 \times 30}{14}$	"	"	"	۴- فضائل حج
۲/۱۲	"	"	"	مکانیکل	"	۵- فضائل ذکر
۱/-	"	"	"	"	"	۶- فضائل نماز
-/۱۲	"	"	"	"	"	۷- فضائل قرآن
-/۱۰	"	"	"	"	"	۸- فضائل رمضان
-/۶	"	"	"	"	"	۹- فضائل تبلیغ
-/۵	"	"	"	"	"	۱۰- چھ باتیں

علاوہ ازیں ہر قسم کے قرآن مجید، س پارے، قاعدے و دیگر اسلامی مذہبی کتب

باعت میں ملنے کا پتہ:

مدینہ پبلیشنگ کمپنی - مشہور محل میکلوڈ روڈ - کراچی

قَالَ رَبُّكَ تَعَالَى فِي الْقُرْآنِ الْمُبِينِ
وَزَيَّلَ الْقُرْآنَ تَرْتِيلاً

آداب تلاوت قرآن

از
مفتی انتظام اللہ شہابی

ناشر

مدینہ پبلشنگ کمپنی مشہور محل میٹروپولیٹن کراچی